

रक्षा संवाददाता अभिमुखीकरण कार्यक्रम सम्पन्न

नेपाली सेनामा पहिलो पटक रक्षा संवाददाताहरूको लागि नेपाली सेना सम्बन्धी जानकारी दिने उद्देश्यले सञ्चालन गरिएको रक्षा संवाददाता अभिमुखीकरण कार्यक्रमको गत पुस १४ गते रक्षा मन्त्री



रक्षामन्त्री श्रीमती विद्या देवी भण्डारीले रक्षा संवाददाता अभिमुखीकरण कार्यक्रमका सहभागी रक्षा संवाददातालाई प्रमाणपत्र प्रदान गर्नुहुँदै ।

श्रीमती विद्यादेवी भण्डारीले एक कार्यक्रमकाबीच समापन गर्नुभयो ।

जंगी अड्डास्थित सभामण्डपमामा सम्पन्न भएको सो समापन समारोहमा रक्षामन्त्री श्रीमती विद्यादेवी भण्डारीले उक्त कार्यक्रममा सहभागी विभिन्न सञ्चार माध्यमका रक्षा संवाददाताहरूलाई प्रमाण पत्र प्रदान गर्नुभई सम्बोधन गर्नु भएको थियो । सो सम्बोधनका क्रममा रक्षामन्त्री श्रीमती भण्डारीले नेपाली सेनाको इतिहासमै पहिलोपटक सञ्चालन गरिएको रक्षा संवाददाता अभिमुखीकरण कार्यक्रमले सेना र सञ्चारकर्मीबीच पुलको काम गरेको विचार व्यक्त गर्नुहुँदै सेना र सञ्चारजगतबीचको महत्वमाथि प्रकाश पार्नुभएको थियो । साथै उहाँले नेपाली सेनामा सैनिक जनसम्पर्क निर्देशनालयको स्थापनापछि सञ्चारकर्मीहरूको पहुँच विस्तार भएको र सञ्चारजगत राज्यको चौथो अङ्ग भएकोले सेनाले सञ्चार जगतलाई सोही अनुरूप व्यवहार गरेको महशुस भएको विचार व्यक्त गर्नु भएको थियो । यसैगरी सम्बोधनकै क्रममा रक्षा मन्त्री श्रीमती भण्डारीले उक्त अभिमुखीकरण कार्यक्रम पश्चात राष्ट्रिय सुरक्षासँग प्रत्यक्ष सरोकार राख्ने खालका संवेदनशील विषयहरूमा आपसी समझदारी राखि अगाडि बढ्न दुवै पक्षलाई थप सहयोग पुऱ्याउनेछ, भन्ने विश्वास व्यक्त गर्नु भयो ।

यसअघि श्री सैनिक जनसम्पर्क निर्देशनालयका निर्देशक तथा सैनिक प्रवक्ता सहायक रथी श्री रमिन्द्र शत्रीले मन्तव्य दिनुहुँदै वर्तमान परिप्रेक्ष्यमा रक्षा संवाददाता अभिमुखीकरण कार्यक्रमको आवश्यकता, औचित्य तथा भूमिकाकाबारेमा प्रकाश पार्दै “यस निर्देशनालयले आफ्नो स्थापनाकालदेखि नै निरन्तर रूपमा सञ्चार जगतसँग सहकार्य गर्दै आइरहेको विदितै छ । साथै मिडिया हाउसहरूले छुट्टै रक्षा संवाददाताहरू नियुक्ति गर्ने प्रचलनको शुरुवात भएवाट अझ सहज स्थितिको श्रृजना भएको छ । यस्तो व्यवस्था भएतापनि कतिपय संवाददाताहरूमा सेना सम्बन्धी आधारभूत ज्ञानको अभावले गर्दा समय समयमा त्रुटीहरू हुनसक्ने र जसको कारण कहिलेकाहीँ असहज वातावरण श्रृजना हुन जाने सम्भावना रहन्छ । यी पक्षहरूको निराकरण गर्नकालागि रक्षा संवाददाताहरूलाई नेपाली सेना सम्बन्धी आधारभूत ज्ञान दिने उद्देश्यले यो **Defense Correspondent Orientation** कार्यक्रम सञ्चालन गर्ने अवधारणाको विकास भएको हो” भन्नु भयो ।

यसैगरी आफ्नो मन्तव्य दिने क्रममा उहाँले भन्नु भयो, “सामान्यतया सैनिक सम्पर्कको दायराभित्र सामुदायिक सम्बन्ध, आन्तरिक श्रोताहरूलाई आफ्ना काम कारवाहीबारे सुसूचित गराउने र मिडियासंगको व्यवसायिक सम्बन्ध कायम राख्ने विषयहरू पर्दछन् । यी तीनमध्ये मिडियासंगको सम्बन्धलाई ज्यादै अर्थपूर्ण र चुनौतीपूर्ण मानिन्छ । केही समययता आएर राष्ट्रिय सुरक्षा तथा अपरेशनल सुरक्षालाई खतरा नपुऱ्याउने किसिमका सम्पूर्ण खबरमा सञ्चार जगतलाई पहुँच दिई आम जनसमुदायलाई सूचनाको विकास दिनु पर्छ, भन्ने विश्वव्यापी मान्यताको विकास भएको पाईन्छ । नेपालको अन्तरिम संधानले पनि यस मान्यतालाई प्रत्याभूत गरेको छ ।”

सो समापन कार्यक्रममा प्रधान सेनापति महारथी श्री छत्र मान सिंह गुरुङ्ग, जङ्गी अड्डामा कार्यरत रथीवृन्दहरू, रक्षा सचिव, विभिन्न संचार माध्यमका प्रमुखहरूकोसमेत उपस्थिति रहेको थियो ।

सञ्चार माध्यम र सेनाबीच फरक पेशा, लक्ष्य र स्वार्थ रहेतापनि राष्ट्रिय हित र सुरक्षाका संवेदनशील विषयहरूमा गहन चिन्तन गरेर अगाडी बढ्न पर्ने आजको आवश्यकता महशुसगरि गत पुस ६ गतेवाट सञ्चालन गरिएको उक्त अभिमुखीकरण कार्यक्रममा विभिन्न संचार माध्यमका २३ जना रक्षा संवाददाताहरूको सहभागिता रहेको थियो ।

अभिमुखीकरण कार्यक्रमको समापन समारोहमा उपस्थित रक्षामन्त्री, प्रधान सेनापति, रथीवृन्द, रक्षा संवाददाता तथा अधिकृतहरू ।



श्री वीरेन्द्र सैनिक आवासीय महाविद्यालयको २४ औं वार्षिकोत्सव सम्पन्न

गत पुस १४ गते भक्तपुर जिल्लाको सल्लाघारीस्थित श्री वीरेन्द्र सैनिक आवासीय महाविद्यालयको २४ औं वार्षिकोत्सव प्रधान सेनापति महारथी श्री छत्र मान सिंह गुरुङ्गको प्रमुख आतिथ्यमा सम्पन्न भएको छ । सो अवसरमा उहाँले उक्त महाविद्यालयका छात्रछात्राहरूवाट प्रस्तुत मार्च पास, विविध



प्रधान सेनापति महारथी श्री छत्र मान सिंह गुरुङ्ग महाविद्यालयद्वारा प्रकाशित मुखपत्र सल्लाघारीको विमोचन गर्नुहुँदै ।

प्रदर्शनी तथा खेलहरूको अवलोकन गर्नुभएको थियो । सोही अवसरमा महारथी श्री गुरुङ्गले उक्त महाविद्यालयद्वारा प्रकाशित वार्षिक मुखपत्र सल्लाघारीको विमोचन गर्नुकासाथै २०६५ सालको एस.एल.सी. परीक्षा तथा विभिन्न संकायहरूमा उत्कृष्ट नतिजा ल्याउने महाविद्यालयका छात्रछात्राहरूलाई पदक तथा प्रमाणपत्र प्रदान गर्नु भएको थियो । साथै उहाँले महाविद्यालयमा लामो अवधिम्म सेवा गरेका कर्मचारीहरूलाई सम्मान पत्र प्रदान गर्नुभएको थियो ।

उक्त समारोहमा रथीवृन्द, अधिकृत तथा सो विद्यालयमा अध्ययनरत विद्यार्थीका अभिभावकहरूकोसमेत उपस्थिति रहेको थियो ।

शान्ति सैनिकको विदाइ

गत पुस १७ गते बलाध्यक्ष रथी श्री तोरण जंग बहादुर सिंहले संयुक्त राष्ट्र संघको



बलाध्यक्ष रथी श्री तोरण जंग बहादुर सिंह शान्ति सैनिकहरूलाई विदाइ गर्नुहुँदै ।

आव्हानमा शान्ति स्थापना कार्यको लागि UNAMID Mission सुडानमा तैनाथ भएको श्री फोर्स रिजर्भ कम्पनी (शा.से.) पहिलो डफ्फा र श्री सेक्टर रिजर्भ कम्पनी (शा.से.) पहिलो डफ्फाको Main Body लाई जंगी अड्डामा आयोजित एक समारोहकाबीच विदाइ गर्नु भएको छ ।

सैनिक धावक विजयी

गत पुस १७ गते मदन भण्डारी स्पोर्ट्स एकेडेमीले आयोजना गरेको पिस म्याराथन अन्तर्गत पुरुषतर्फ ५ की.मी. दौड प्रतियोगितामा नेपाली सेनाका प्युठ लेटर सिंह खत्रीले १५ मिनेट १९ सेकेण्ड तथा सिपाही जित बहादुर धामीले १५ मिनेट २२ सेकेण्डमा दौड पूरा गरी क्रमशः प्रथम र तृतीय स्थान हासिल गर्न सफल हुनु भएको छ ।

राष्ट्रिय निकुञ्जमा तेनाथ सैनिक जवान सम्मानित

गत पुस ११ गते चितवन राष्ट्रिय निकुञ्जमा वन तथा दुर्लभ वन्यजन्तुको चोरी शिकारी नियन्त्रणमा पुऱ्याएको अतुलनीय योगदानको कदर गर्दै श्री गोरख बहादुर गणका ग.प्र.ह. ईश्वर अधिकारीलाई प्रशंसा पत्र र नगद रु १० हजारसहित “संरक्षण पुरस्कार २०६६” वाट सम्मान गरिएको छ ।

प्रबन्ध निर्देशक : म.से. कुवेर थापा

प्रधान सम्पादक : प्रा.म.से. किरणबाबु थापा

सम्पादक : प्रा. सेनानी केशव बर्तौला,

सह-सम्पादक : प्रा. उ.से. निरोज भण्डारी

प्रकाशक : श्री सैनिक जनसम्पर्क निर्देशनालय, श्रव्यदृश्य महाशाखा, प्रचार-प्रसार शाखा, जङ्गी अड्डा,

फोन : ०१-४२४९७३९,

E-mail:- sipahipatrika@gmail.com

१ माघ २०६६/१५th Jan 2010.

शाश्वत वाणी

शत्रुद्वारा गरिएको प्रशंसा सर्वोत्तम कीर्ति हो ।

- सर थोमस मुर

दुःखी रहेको आँखालाई बलिरहेको दीप राम्रो लाग्दैन ।

- कालीदास

जो पतीत छ, उसलाई पतनको डर हुँदैन ।

-लर्ड ब्रायन

सम्पादकीय.....

नैतिकता

नैतिकताको शाब्दिक अर्थ राम्रो आचरणसँग सम्बन्धित छ । मानिसले के गर्न हुने र के गर्नु नहुने भनेर परम्परागत धर्मले निर्दिष्ट गरेको, समाजले लागू गरेको र राष्ट्रले कानूनद्वारा नियन्त्रण गरेको व्यवहार नै असल आचरण हो । उपरोक्त सबैले हुँदैन भनेर निषेध गरेको कुरा गरियो भने त्यो व्यभिचार हो । यी कुराहरू स्वअनुशासनसँग सम्बन्धित छ । परिवार भए मर्यादानुसार पारिवारिक सम्मान र सद्भावमा रहेर, समाजमा भए समाजले स्वीकार गरेको मूल्यमान्यता ननाघेर कुनै संघसंस्था वा सरकारी निकायमा भए ती निकायले लागू गरेको ऐन, नियम, कानून तथा आदेशको पालना गरेमा अनुशासनमा रहेको ठहरिन्छ । व्यक्ति स्वयं आफूले आफ्नै लागि पालन गर्नुपर्ने कुराहरू पनि अनुशासन भित्रै पर्दछन् । आफूले आफूलाई शासन अर्थात् नियन्त्रणमा राख्नु पनि अनुशासन हो । उदाहरणको लागि धेरै भोजन गर्नाले अजिर्ण रोग लाग्छ भन्ने थहा हुँदाहुँदै धेरै भोजन गर्नु आफ्नै लागि अनुशासनहीन कार्य हो । त्यसैले आचरण अनुशासनसँग सम्बन्धित छ । खासगरि सेनाको कुरा गर्दा अनुशासन नै सेनाको मेरुदण्ड हो । जसरी मेरुदण्ड नभए शरीर ठाडो हुन सक्दैन त्यसैगरी अनुशासन नभए सेना 'सेना' रहँदैन; केवल मानिसहरूको भिड अर्थात जत्था मात्र रहन्छ । अनुशासनहीन जत्थाले संस्थागत उद्देश्य हासिल गर्दैन । त्यसैले अनुशासनमा सम्झौता गर्न सकिँदैन । एउटा सैनिक अनुशासित हुनै पर्दछ ।

एउटा सैनिकले संस्थागत ऐन, कानून नियम तथा आदेशको पालनाको साथसाथै समाज, समुदाय र राज्यले अंगिकार गरेको सबैखाले नियमको पनि समानान्तररूपमा पालना गर्नु पर्दछ । मानिसको मन अत्यन्त चञ्चल हुन्छ । मानिसलाई सदैव सुख, सम्पत्ति, सुरा, सुन्दरी, यश र ऐश्वर्य प्राप्त गर्ने इच्छा आकांक्षा तथा लालसाले घेरिरहेको हुन्छ । तर प्रत्येक कुराको मर्यादापूर्वक तथा नीतिसङ्गत प्राप्तीलाई नराम्रो मानिँदैन । उदाहरणको लागि सामाजिक रीतिथिति र परम्परा अनुसार विवाह गरेर मर्यादापूर्वक दाम्पत्य सुखभोगमा कसैले औला उठाउँदैन । त्यसैगरी ज्ञान, सीप, परिश्रम पोखेर धन आर्जन गर्नुलाई कसैले अनैतिक भन्दैन । तर आँखा छलेर चोर्नु वा डाँका गर्नु वा त्यस्तै बदनियतले अन्य कार्य गर्नु नैतिकता होईन; मनबोचित कार्य होईन । त्यसकारण मनले मागेको अवाञ्छित इच्छालाई विवेकको शक्तिले नियन्त्रण गर्नु नैतिकता हो । राम्रो आचरण हो र राम्रो अनुशासन हो । सारा दुनियाँको भरोसा रहेको, अनुशासित भनेर मर्यादा गरिएको नेपाली सेनाजस्तो संस्थाको व्यक्तिले अनुशासनहीन कार्य गरेको खण्डमा सिपाही राम बहादुर, हुदा धन प्रसाद, सुवेदार उजीर सिंह, उपसेनानी प्रविणले गरेको नभई नेपाली सेनाले गन्थोभन्ने दोष लाग्छ । त्यसकारण नेपाली सेनाको प्रत्येक सदस्यले जसरी समग्र संस्थाको प्रतिनिधित्व गरिरहेको हुन्छ, त्यसैगरी नराम्रो कार्य गर्दा पनि प्रतिनिधिकै हैसियतमा रहन्छ । अतः एक जनाले अनुशासनहीन कार्य गर्नले राम्रो काम गर्ने सबै सदस्यले त्यसको बोझको भारी बोक्नु पर्दछ र पीडाले मर्माहित हुनु पर्दछ । समाजमा शीर ठाडो गर्न सकिँदैन, त्यसैले अनुशासनप्रति सम्झौता गरिनु हुँदैन । अनुशासनहीनलाई दण्ड दिनु मानवीय र संस्थागत धर्म हो ।

हिजो आज सेनाका व्यक्तिद्वारा अत्यन्त नीच र घृणित प्रवृत्तिका बलात्कार,चोरी र त्यस्तै खालका घटनाहरू छिटफूट सुन्नमा आएको छ । यो कुरा स्वयं व्यक्ति र प्रत्येक तहको कमाण्डरका लागि चुनौतिको विषय हुन् । उसको परिवारले असल संस्कार दिएन कि वा असल संस्कारमा हुर्केन कि ? हामीले राम्रो तालिम दिन सकेनौं कि वा कुनै तत्व वा संगतले नकरात्मक प्रभाव पारिराखेको छ कि ? सोच विचार गर्नु पर्ने भएको छ । यो आज मात्र होइन, भोलि मात्र पनि होइन, यो निरन्तर प्रकृया र दैनिकी हो । सबैलाई चेतना भया ।

हृदयघात

मानिसको शरीर हाड, छाला, मासुले बनेको हुन्छ भन्ने कुरा थाहा नहुने मानिस विरलै हुन्छन् । यतिमात्र नभएर विभिन्न ज्ञानेन्द्रिय, कलेजो, फोक्सो तथा विभिन्न तन्तुहरूद्वारा पूर्ण शरीर बनेको हुन्छ । यसमध्येको महत्वपूर्ण भाग हो मुटु । मुटु मांसपेशीरुले बनेको अङ्ग हो । यसले शरीरको विभिन्न भागमा रगत पम्प गरेर पुऱ्याउने काम गर्दछ । एक मिनेटमा ७०-८० पटकसम्म खुम्चिने फैलिने गरेर यसले रगत पम्प गर्दछ । यसको लागि मुटु स्वस्थ हुनुपर्दछ र मुटुलाई धेरै मात्रामा अक्सिजन एवम् रगतको आवश्यकता पर्दछ । मुटुको मांसपेशीमा रगत पुऱ्याउने नलीलाई 'कोर' 'नेरी आर्टरी' भनिन्छ । जब कुनै कारणवश कोर 'नेरी आर्टरी'मा रोक्यावट भई मुटुको मांसपेशी निर्धक्य भई रगत पम्प गर्न सक्दैन वा यसको चाल अनियन्त्रित हुनसक्दछ । यही अवस्थालाई हृदयघात भनिन्छ । यस्तो बेला शरीरका संवेदनशील अङ्गहरूमा रगत पुग्न नसकी मानिसको तत्कालै मृत्यु हुन पनि सक्दछ ।

हृदयघात अकस्मात हुने घटना भए कोर 'नेरी आर्टरी' साँगुरो हुन धेरै वर्ष लाग्न सक्दछ । उक्त नलीमा बोसोको मात्रा धेरै जम्मा हुँदा गएर त्यसको साइज सानो हुँदै जान्छ र अन्त्यमा त्यही साँगुरो भागमा रगत जम्न गएमा हृदयघात हुने गर्दछ ।

हृदयघातका लक्षणहरू:

यसको मुख्य लक्षण भनेको छाती दुख्ने हो । यतिबेला छातीको बीचको भागमा प्रायः सहनै नसक्ने गरी दुख्ने गर्दछ । दुखाई बसिरहेको बेलामा आउन सक्छ र छाती भारी भएजस्तो हुने वा केही चीजले छाती थिचेजस्तो हुने गर्दछ । यस्तो दुखाई बायाँ हात, घाँटी, चिउँडो तथा पेटको माथिल्लो भागमा पनि फैलिन सक्दछ । त्यो बाहेक बढी पसिना आउने वा वाकवाक लाग्ने, सास फेर्न गाह्रो हुने, टाउको भारी हुने आदि हृदयघातका प्रमुख लक्षणहरू हुन् । त्यस्तै नाडीको चाल

अत्याधिक छिटो, अत्याधिक हिलो वा अनियमित हुनसक्दछ । तर वृद्ध मानिस वा मधुमेहको विरामीहरूमा हृदयघात भएमा दुखाई नहुन पनि सक्छ र त्यस्ता विरामीहरूमा शंका लागेमा ई.सी.जी. भन्ने मुटुको परीक्षण वा रगतको जाँच गरेर हृदयघात भएको पत्ता लगाउन सकिन्छ ।

हृदयघातका कारणहरू:

१) अत्याधिक धुमपान गर्नु,

२) मधुमेह रोगले च्याप्नु,

३) उच्च रक्तचाप हुनु,

४) रगतमा बढी मात्रामा बोसो जम्नु ।

अन्यकारणहरूमा

शारीरिक परीक्षण नगर्नु, व्यायाम नगर्नु, अत्याधिक मादक पदार्थको सेवन गर्नाले, तनाव बढी हुनु, बुबा आमा वा घरको अन्य सदस्यहरूलाई हृदयघात भएको भए यसको समस्या अरु सदस्यलाई पनि हुन सक्छ ।

बच्ने उपायहरू:

हृदयघातबाट बच्नको लागि आवश्यक सबैभन्दा सजिलो, कम खर्चिलो एवम् प्रभावकारी उपाय भनेको चुरोटको सेवन नगर्नु हो । चुरोटको हरेक सर्को धुवाँसँगै हाम्रो मुटु पनि कमजोर हुँदै जान्छ । त्यस्तै बढी रक्तचाप भएमा उपयुक्त औषधिहरू सेवन गरी त्यसलाई नियन्त्रित राख्नु पर्दछ । शरीरमा चिल्लो पदार्थको मात्रा बढी हुन दिनु हुँदैन । बढी चिल्लो कुराहरू नखाने, घिउभन्दा तेलहरूको प्रयोग बढी गर्ने, नियमित रूपमा शारीरिक व्यायाम गर्ने, शरीरको तौल नियन्त्रित राख्ने, मधुमेहको विरामी भएमा उचित खानेकुराहरू र अन्य औषधीहरू लिएर रगतमा चिनीको मात्रालाई नियन्त्रित गर्ने, अत्याधिक रूपमा मादक पदार्थको सेवन नगर्ने, सँधै तनावरहित, हँसिला सकारात्मक एवम् सहनशील हुने गरेमा हृदयघात हुने सम्भावना निकै हदसम्म कम भएर जान्छ । घरपरिवारमा कसैलाई हृदयघात छ भने अन्य सदस्यले पनि नियमित रूपमा स्वास्थ्य परीक्षण गराइरहुनु राम्रो हुन्छ ।

श्रीमद्भागवत सप्ताह ज्ञान महायज्ञ उद्घाटन

श्री मध्य पूतनाका पूतनापति उपरथी श्री नेत्र बहादुर थापाले श्री ज्योति निम्न माध्यमिक विद्यालय तथा 'बृद्धाश्रम, चौकीटोल हेटौँडाको सहयोगार्थ सञ्चालन भएको श्रीमद्भागवत सप्ताह



ज्ञान महायज्ञको गत पुस ११ गते उद्घाटन गर्नु भएको छ । पुस १८ गतेसम्म सञ्चालन भएको उक्त श्रीमद्भागवत महायज्ञ सम्पन्न गर्न सो पूतनाका सकलदर्जाले श्रमदान तथा नेपाली सेनाको व्याण्ड बाजा तथा न्याउली बाजा उपलब्ध गराई सहयोग गरि एको थियो ।

साथै उहाँले गत पुस १३ गते सो पूतना हे.क्वा.मा आयोजित एक कार्यक्रममा प्रधान सेनापति टुफी २०६६ को विभिन्न प्रतियोगिताहरूमा विजयी हुने सो पूतनाका खेलाडीहरूलाई नगद पुरस्कार प्रदान गर्नु भएको थियो । साथै पूतनापति श्री थापाले उक्त पूतनामा सञ्चालन भएको सि.सं.१ ड्रिल तालिमको गत पुस १२ गते समापन गर्नु भई सो तालिममा सर्वप्रथम हुनुभएका श्री काली बहादुर गणका सिपाही सुक बहादुर गुरुङ्गलाई पुरस्कार प्रदान गर्नु भएको थियो ।

यसैगरी गत पुस १२ गतेदेखि १४ गतेसम्म श्री सैनिक विनय महानिर्देशक उपरथी श्री अनिल जंग थापाले सो पूतना हे.क्वा. तथा अन्तर्गतका गण/गुल्म तथा श्री जंगल वारफेर शिक्षालयमा सञ्चालन भई रहेको विभिन्न तालिमहरूको निरीक्षण गर्नु भएको छ । सो अवसरमा उहाँले श्री मध्य पूतना तालिम शिक्षालय स्थापनाबारेमा छलफल गर्नुकासाथै मकवानपुरको सुनाचरीमा शिक्षालय स्थापना गर्ने प्रस्तावित ईलाकाको निरीक्षण समेत गर्नु भएको थियो ।

भारतका थल सेनाध्यक्ष जनरल श्री दिपक कपुरको औपचारिक निमन्त्रणामा प्रधान सेनापति महारथी श्री छत्र मान सिंह गुरुडले गर्नु भएको मैत्रीपूर्ण भ्रमणका महत्वपूर्ण भलकहरु

मिति २०६६ मंसिर २६ - पुस ८ गते



भारतका महामहिम राष्ट्रपति श्रीमती प्रतिभा पाटेल प्रधानसेनापति महारथी श्री छत्र मान सिंह गुरुडलाई भारतीय थल सेनाको मानार्थ महारथीको दर्ज्यानी चिन्ह तथा **Sword of Honour** प्रदान गर्नुहुँदै ।



रक्षामन्त्री श्री ए. के. एन्टोनी उपहार ग्रहण गर्नुहुँदै ।



परराष्ट्र मामिला सम्बन्धी मन्त्री श्री एस.एम. कृष्णासिंह शिष्टाचार भेटका क्रममा ।



सेनाध्यक्ष जनरल श्री दिपक कपुरबाट उपहार ग्रहण गर्नुहुँदै ।



भारतीय सेनाद्वारा प्रस्तुत सम्मान गारत निरीक्षण गर्नुहुँदै ।



वेलिङ्गटनस्थित डिफेन्स सर्भिसेस स्टाफ कलेजको निरीक्षण भ्रमणको सिलसिलामा सम्बोधन गर्नुहुँदै ।

भारतका थल सेनाध्यक्ष जनरल श्री दिपक कपुरको औपचारिक निमन्त्रणामा प्रधान सेनापति महारथी श्री छत्र मान सिंह गुरुडले गर्नु भएको मैत्रीपूर्ण भ्रमणका महत्वपूर्ण भलकहरु

मिति २०६६ मंसिर २६ - पुस ८ गते



दिल्ली इन्डियागेटस्थित अमर ज्योति जवान वीर स्मारकमा श्रद्धार्पण गर्नुहुँदै ।



विदेश सचिव श्रीमती निरुपमा रावसंग शिष्टाचार भेटवार्ताका क्रममा ।



वायु सेनाध्यक्ष Air Chief Marshal PV NAIK संग शिष्टाचार भेट गर्नुहुँदै ।



जल सेनाध्यक्ष Admiral Nirmal Kumar Verma संग शिष्टाचार भेट गर्नुहुँदै ।



देहरादुनस्थित इन्डियन मिलीटरी एकेडेमीमा आयोजित दिक्षान्त समारोहमा सर्वोत्कृष्ट अधिकृतलाई Sword of Honour प्रदान गर्नुहुँदै ।



United Service Institution and Centre for United Nations Peacekeeping को निरीक्षणको क्रममा अन्तरक्रिया गर्नुहुँदै ।



देहरादुनस्थित खलंगाको श्री बलभद्र कुँवरको वीर स्मारकको अवलोकन गर्नुहुँदै ।



Guard of Honour को सिलसिलामा साउथ ब्लक लाउन्जमा Lt Gen KJS Oberoi प्रधान सेनापतिको स्वागत तथा अगुवाई गर्नुहुँदै ।



आन्ध्रप्रदेशको विलीङ्गुनस्थित डिफेन्स सर्भिसिस् स्टाफ कलेजको पुस्तकालयको निरीक्षण गर्नुहुँदै ।



Defence Research & Development Organization को निरीक्षणको क्रममा



Indian Military Academy (IMA) मा आयोजित दिक्षान्त कवाजको प्रमुख आतिथिको हैसियतले निरीक्षण गर्नुहुँदै ।



IMA मा नवनियुक्त नेपाली तथा विदेशी अधिकृतहरूलाई दर्ज्यानी चिन्ह प्रदान तथा बधाई ज्ञापन गर्नुहुँदै साथमा श्रीमती कमला गुरुड ।



IMA को उत्कृष्ट Company लाई COAS ब्यानर प्रदान गर्नुहुँदै ।

चिन्ता लागिरहेछ

सिपाही मुकुन्द बहादुर कुँवर
नं. ५ फि.ए. गुल्म
हाल वीरेन्द्र अस्पताल ।

मलाई यो देशको चिन्ता लागि रहेको छ, सदासदा यो देशले केही मागि रहेको छ, एउटा सच्चा कर्तव्य र निस्वार्थपूर्ण भावना तत्पर रहेको छु हर घडी जटिलता निभाउन भएपनि शान्ति मैदानमा रहेपनि रणभूमिमा नेपाली भएर जन्मी रहूँ सयौंसयौँ जूनीमा दुःख आपत र संकटको हर वेदना घडीमा देशले आशा राखिरहेकोछ, सैनिकहरु जतिमा चाहे बाढी पीडित होस्, चाहे भूकम्पको ज्वालामा टुट्नु फुट्नु हुन हामीले, सैनिक एकाइको मालामा पोख्त हुनुपर्छ, हामी सबै, जोगाउँ देशको स्वाभिमान हातेमालो गर्दै गर्नुपर्छ, यो देशको निर्माणमा हाम्रो यो साहस र एकताले विश्व नै छ, थर्कमान एउटै राशन एउटै काशन लाग्छ, मलाई शान रोक्न सक्छु, छेक्न सक्छु, फैलिएको महामारी जनता माझ फैलाउनेछु, विश्वासको ठूलो भारी पूरा गर्न कटिबद्ध सुम्पिएको जिम्मेवारी हरवेला इमरजेन्सी यो राष्ट्रकोलागि म तयारी मलाई यो देशको चिन्ता लागि रहेको छ, सदासदा यो देशले केही मागि रहेको छ,

इमान्दार सिपाही

सिपाही प्रकाश पनेर
जंगी अड्डा सुरक्षा गुल्म ।



जीवन एउटा उराठ लाग्दो मरुभूमि मात्र हैन एउटा हरियाली वसन्त पनि हो, सिपाहीको जिन्दगी संघर्ष मात्र हैन जिन्दगीको गौरवमय चुनौती पनि हो, खटाएको ठाउँमा खटिएर जान्छ सिपाही, हटेर बस्दैन कहिल्यै, दुःख पीडा सहेर पनि कर्तव्यपथमा लड्दै अहिले खटाएको काममा खाँदैन हरेक, सिपाही कहिल्यै मर्ने परे जिउज्यान दिन अघि बढ्दछ, सदा जहिले भोक, प्यास र निन्द्रा भन्दैन लडाईँ क्षेत्रमा कामना गर्दछु हरियाली वसन्त छाओस् समस्त नेपाली सेनामा विशेष कारणवस यस अड्डामा हाम्रा केही नियमित स्तम्भहरु समावेश गर्न नसकिएकोले आगामी अड्डामा निरन्तरता दिइने जानकारी गराइन्छु । -सं.

कार्टुनको कुनो
प्र.से. (अ.प्रा) भूपट



मेरो पल्टन श्री कालीध्वज गण

अम.नगेन्द्र कुमार चौधरी
श्री कालीध्वज गण, भोजपुर

मेरो पल्टन कालीध्वज गण म हुँ एक वीर सिपाही भुक्तिदम म दुश्मन अगाडि मर्ने परे म मर्छु तर हाँसी हाँसी मर्छु मेरो पल्टन कालीध्वज गण बढ्ने छु म सँधै अगाडि हट्दिन म कहिले पछाडि भाग्ने छु, दुश्मन, बढ्ने छैनन् अगाडि डरले मेरो पल्टन कालीध्वज गण यो हो मेरो स्वाभिमान अटल छ, यो मेरो प्रतिज्ञा लड्ने छु, सँधै देशको निम्ति सबलाई छ, यो मेरो विन्ती

बफादार सिपाही

प्युठ दुर्गा बहादुर सुनुवार
श्री रुद्रध्वज गण



नेपाली सेना हुँ म देशको लागी लड्नुपर्छ, देशको सेना हुँ म लडेर बफादारी देखाउनु पर्छ ।

रात दिन खट्टी देशको भलो गुर्न पर्छ, देशको सेना हुँ म देशको रक्षा गर्नुपर्छ

देशको लागि आफ्नो ज्यानलाई खुकुरीको धारमा राखी वैरीसामु भुक्नु हुन्छ रगतको खोला बगाउन तयार छु

एकदिन मर्नु पर्छ, देशका लागि लडी मर्छु, हिँड्दैछु आफ्नो सुख पन्छाई, दुःखमा भगवानको नाम जप्यै

जानी राखौँ

- रसियाको साईबेरीयास्थित बैकाल ताल संसारको सबैभन्दा गहिरो ताल हो । जसको गहिरो १ हजार ९ सय ४० मिटर रहेको छ ।
- संसारको सबैभन्दा लामो नदिको नाम नाईल हो ।
- फिनल्याण्डलाई तालै तालका मूलक भनिन्छ ।
- जापानको पुरानो नाम निप्पन हो ।
- सर्वप्रथम सगरमाथा पुरने महिला जापानकी जुन्को ताबेई हुन् ।
- नेपालको पहिलो शहीद लखन थापा हुन् ।
- पशुपतिनाथको मन्दिर प्रचण्डदेवले निर्माण गरेका हुन् ।
- घोडेजात्राको प्रचलन जय प्रकाश मल्लले चलाएको हुन् ।
- हाम्रो देशमा सेना दिवस "शिवरात्री"का दिन मनाइन्छ ।
- चीन र भारत दुवै देशलाई छुने नेपालका दुईवटा जिल्ला ताप्लेजुङ्ग र दार्चुला हुन् ।

ख्याल ठट्टा

विकट गाउँको एकजना गाउँलेकी श्रीमती डेलभरी हुन नसकी काठमाण्डौँ अस्पतालमा ल्याउँदा बीच बाटोमा सुरक्षा चेक पोष्टले यो पोकोमा के हो ? भनेर सोधेछ । यस्तो आपत परेको वेलामा पनि आफूलाई रोकेको देखेर गाउँले दाइलाई रिस उठेछ र भोक्कैदै छोटकरीमै उत्तर दिएछन्: 'पड्काउने माल' । पड्काउने माल भनेकोले सुरक्षाकर्मीले डराउँदै तुरुन्तै बम डिस्पोजल टोलीलाई बोलाएछन् र बम डिस्पोजल टोलीले आएर खानतलासी गर्दा त सुत्केरी भएपछि खानाको लागि पड्काउने ज्वानु र मेथी पो रहेछ । बम डिस्पोजल टोली पहिले नै भन्नु पर्दैन भनेर फर्केछन् । विरामीका आफन्तले यो पनि त पड्काउने माल त हो नि भनेर आफ्नो कुरा माथि पारेछन् ।

ईच्छा

प्रा.जम.शिव आर्य
श्री सिग्नल तालिम शिखालय,
तोपखाना ब्यारेक ।

सँधै सत्कर्ममा लागि रहनु मेरा हातहरु यो देश थाम्न तयार रहनु मेरा काँधहरु सँधै अक्षुण्ण राख्न सँकु सिमा र साँधहरु यो दायित्व पूरा गर्न म आफैँ किन नमर्छु । रमेर यही भीर पहरामा, देशकै गीत म गाउँ दीन-दुःखीहरुको सेवामा सदा मन लगाउँ काटेर गाँस आफ्नो ख्वाउँ भोकाहरुलाई सम्पूर्ण नेपाली जन देखूँ म दाजु र भाइ । नाझाको लाज राखूँ, दुःखीको दुःख टारूँ गरेर भाव-भक्ति, म आमा खुसी पारूँ यति पनि गर्न सकिन भने मैले केही देशको माटो ढोगेर देशमै मरु सुटुक्कै ।

म आफ्नै रगतको खोला बगाईदिन्छु

हु.क.विवेक कुँवर
श्री नयाँ श्रीनाथ गण, चौतरा



यदि मेरो दुई थोपा रगतले शान्तिको सन्देश लेखिन्छ भने मैले दिएको त्याग र बलिदानले हराएको शान्ति भेटिन्छ भने म आफ्नै रगतको खोला बगाईदिन्छु म जिउदै आफूलाई सुलीमा चढाईदिन्छु यदि म एउटाको मरणले गर्दा नेपाल र नेपालीले जीवन पाउँछन भने यदि मेरो कारणले गर्दा नेपालीले शान्तिको आभास पाउँछन भने म आफ्नै रगतको खोला बगाईदिन्छु म जिउदै आफूलाई सुलीमा चढाईदिन्छु यदि मैले गर्दा अब नेपालीले मुक्तिको श्वास फेर्न पाउँछन भने मेरो आलो रगतले लेखिएको गाथालाई हरेक नेपालीले गीत बनाई गाउँछन् भने म आफ्नै रगतको खोला बगाईदिन्छु म जिउदै आफूलाई सुलीमा चढाईदिन्छु

तिम्रो सेवामा

अम राजु थापा
श्री वज्रदल गण



तिम्रो सेवामा समर्पित छु, तिम्रो माया मारेको छैन आमा सबै मेरो दाजुभाइ बाटो मैले विराएको छैन आमा । तिम्रो इज्जतका लागि दिलो ज्यान अर्पण गरेको छु बैरीको रगतमा तिम्रो इज्जत पारेको छैन आमा । तिम्रो इज्जत मेरो इज्जत बुझेको छु मैले पनि तिमिले दिएको मायाको वीउ अझै भारेको छैन आमा । तिम्रो इज्जतमा दाग लगाउन खोजेलाई चिनेको छु सामना गर्दै शत्रुहरु, मैले कहिल्यै हारेको छैन आमा तिम्रो छातीमा कुल्चिएर, कस्ले स्यावासी पायो र ? तिम्रो तस्वीर साथमै छ, भुलेर आँसु भारेको छैन आमा ।

गजल

सिपाही बलदेव के.सी
गणेशदल गण

मेचीकालीमा साँध लगाउने म त वीर सिपाही घाम पानीसित लड्ने म त धीर सिपाही पूर्व पश्चिम उत्तर दक्षिण चारैतिर हेर्ने संसारैमा चुलिएको म त शिर सिपाही मेरो सार्वभौम माथि दाग लगाउनेलाई आगोमा तताएको म त भिर सिपाही हर घडी सेवा र शान्तिको मार्गमा सहकाल जन्माइ हिड्ने मर्डीसर सिपाही साहारा मार्गदै नेपाल आमा धुरुधुरु रूँदा प्राणको बाजी दिन पाउने तर्कदिर सिपाही

ठगिएको सिपाही

सि कमला चन्द "संघर्ष"
श्री मध्य पश्चिम पृतना हे.क्या



शहीद भए कतै लाठी चार्जबाट कतै अश्रु ग्याँसबाट अनि कतै शहीद बने कफर्यु उल्लंघनबाट जसले राष्ट्रका खातीर लड्दा लड्दै प्राण आहुति दियो तर पनि आएन उसको नाम शहीद अर्थको अनर्थ भयो राष्ट्रले ठगेको एउटा वीर योद्धाको आत्मा रोइरहेछ, यसै नक्षत्रमा खै कसले गर्ने हो मुल्याङ्कन कर्मवीर सोचिरहेछ, व्यर्थमा यो कस्तो विभेद यी सिपाही, जो मर्नु पर्दामा चाहिन्छन् र मरेपछि, मुर्दा मात्र र पनि, सल्युट छ, तिम्रो राष्ट्रले ठगेको वीर शहीदहरुलाई म जस्ता हजारौँ सिपाहीको

Men of Military

Sep Bishwa Rai
Indradal Gulma,
Taplejung

We are Pillar of the country
and, example of strength and ability
And, live with full of courage,
We are men of military
We destroy's the trouble's
And, break the trend of pain
We civilize the nation
And, We work in commnad of chain
We co-operate with death
And rise after last breath
We had a speed of thought
And, never belive in unseen fate

लेख रचना आव्हान आव्हान

यस सिपाही पाक्षिकमा तपाईंका लेख, रचना, कथा, कविता, चुटुकला, व्यङ्ग्यहरुलाई स्थान दिईनेहुँदा यहाँहरुबाट त्यस्ता लेखरचनाहरु प्रकाशनका लागि पठाउनु हुनको साथै कुनै प्रतिक्रिया वा सुझाव भएमा पठाउनु हुनसमेत अनुरोध ।

लेख रचना पठाउने ठेगाना:

सिपाही पाक्षिक पत्रिका
श्री सैनिक जनसम्पर्क निदेशनालय,
प्रचार प्रसार शाखा, जङ्गी अड्डा ।
ईमेल ठेगाना : sipahipatrika@gmail.com

सैनिक महाविद्यालयहरुमा कक्षा-४ मा नयाँ विद्यार्थी भर्ना सम्बन्धी सूचना

वीरेन्द्र सैनिक आवासीय महाविद्यालय सल्लाघारी भक्तपुर, ज्ञानेन्द्र सैनिक पश्चिमाञ्चल आवासीय महाविद्यालय फुलवारी पोखरा, ज्ञानेन्द्र सैनिक पूर्वाञ्चल आवासीय महाविद्यालय फुस्रे धरान तथा ज्ञानेन्द्र सैनिक मध्य पश्चिममाञ्चल आवासीय महाविद्यालय मंगलगढी सुर्खेतमा पुर्णरूपमा अंग्रेजी माध्यमद्वारा २०६७ साल वैशाखदेखि संचालन हुने कक्षा ४ को नयाँ शैक्षिकसत्रमा भर्ना गराई अध्ययन गराउन चाहने नेपाली सेनाका सकलदर्जा (क) बहालवाला (ख) निवृत्तिभरणमा अवकाश प्राप्त भु.पु.सैनिकका तथा (ग) गैरसैनिक व्यक्तिहरु समेतका छोरा/छोरीहरुको भर्नाको लागि दरखास्त आह्वान गरिएको छ। महाविद्यालयमा भर्ना भई अध्ययन गर्ने छात्रहरु आवासीय रूपमा र छात्राहरु डिस्कलर (दैनिक आतेजाते) कोरूपमा रहने गरी भर्ना गरिनेछ। दरखास्त फाराम नियमानुसार शुल्क तिरि सम्बन्धित महाविद्यालयको प्रिन्सिपल कार्यालयबाट प्राप्त गर्न सकिनेछ।

भर्नाको लागि आवश्यक न्यूनतम योग्यता

- (क) नेपाल सरकारबाट मान्यता प्राप्त विद्यालयबाट कक्षा ३ को अर्ध वार्षिक वा दोस्रो टर्मिनल परीक्षाको एग्रिगेटमा कम्तीमा ५० प्रतिशत अंक प्राप्त गरी सम्पूर्ण विषयहरुमा उत्तीर्ण भएको हुनु पर्नेछ।
- (ख) उमेरको हकमा २०६७ साल वैशाख १ गते ८ वर्ष पुरा भएको तर १० वर्ष ननाघेको हुनु पर्नेछ।
- (ग) भर्ना हुनको लागि महाविद्यालयद्वारा संचालन गरिने लिखित प्रवेश परीक्षामा सबै विषयमा अनिवार्य उत्तीर्ण भई प्रतिस्पर्धामा छानिनु पर्ने र अन्तर्वार्ता एवम् साधारण स्वास्थ्य परीक्षणमा समेत सफल हुनु पर्नेछ।

पेश गर्नु पर्ने कागजातहरु:-

- क) कक्षा ३ को अर्धवार्षिक परीक्षा वा दोस्रो टर्मिनल परीक्षाको लब्धाङ्कपत्रका प्रमाणित प्रतिलिपि-१ र विद्यार्थीको उमेर समेत उल्लेख भएको चारित्रिक प्रमाणपत्रको प्रमाणित प्रतिलिपि-१।
- ख) बहालवाला सैनिकका छोरा/छोरीको हकमा सम्बन्धित पतिद्वारा निजको सहोदर छोरा वा छोरी हो भन्ने बारेको सम्बन्धित निकायको सकल प्रमाणपत्र-१।
- ग) भु.पु.सैनिकका छोरा/छोरीको हकमा निवृत्तिभरण अधिकारपत्रको प्रमाणित प्रतिलिपि-१।
- घ) हालसालै खिचिएको पासपोर्ट साईजको तस्वीर-२ प्रति
 - १) महाविद्यालयको नियमानुसार एकपटकमा १ दम्पतीको (सैनिक तथा महाविद्यालय स्टाफ) केवल १ सन्तानले मात्र कुनै एक महाविद्यालयमा सुहलियतमा अध्ययन गर्ने अवसर पाउने छन्। रित नपुगेका तथा आवश्यक कागजपत्र संलग्न नभएका दरखास्त फाराम दर्ता हुने छैनन्।
 - २) नेपाली सेनामा कार्यरत रहँदा कर्तव्य निर्वाह गर्ने सिलसिलामा वीरगति प्राप्त गरेका वा नियममा सुविधा पाउने भनी उल्लेख गरेका सैनिक सकलदर्जाका छोराछोरीलाई नियमानुसार भर्ना गरी अध्ययन गराउने व्यवस्था मिलाइएको हुँदा भर्ना हुन चाहनेले पनि नियमानुसार फाराम दर्ता गर्न सक्नेछन्।
 - ३) आफूले अध्ययन गर्न चाहेका आ-आफ्नै स्थान विशेषको महाविद्यालयबाट आवेदन फाराम लिई दर्ता गर्नु पर्नेछ। वीरेन्द्र सैनिक आवासीय महाविद्यालयको हकमा www.bsamv.edu.np बाट भर्ना सम्बन्धी जानकारी र भर्ना फाराम डाउनलोड गर्न सकिनेछ।

सैनिक कोटातर्फ आवेदन दिनेहरुका लागि

फाराम बुझाउने अन्तिम मिति:-२०६६ माघ २२ गते शुक्रवार अपरान्ह ४:०० बजेसम्म।
सम्पर्क/प्रवेशपत्र वितरण: २०६६ माघ २८ गते विहिवार मध्यान्ह १२:०० बजे।
लिखित प्रवेश परीक्षा:-२०६६ फाल्गुण १ गते शनिवार अपरान्ह १:०० बजे।

गैरसैनिक कोटातर्फ आवेदन दिनेहरुका लागि

फाराम बुझाउने अन्तिम मिति:- २०६६ फाल्गुण २० गते विहिवार अपरान्ह ४:०० बजेसम्म।
सम्पर्क/प्रवेशपत्र वितरण:-२०६६ २३ गते आईतवार मध्यान्ह १२:०० बजे।
लिखित प्रवेश परीक्षा:- २०६६ फाल्गुण २४ गते सोमवार अपरान्ह १:०० बजे।
अन्य विस्तृत जानकारीको लागि सम्बन्धित विद्यालयहरुको प्रिन्सिपलको कार्यालय तथा (सल्लाघारी भक्तपुर ०१-६६९००५१, फुलवारी पोखरा ०६९-५२७७४६, फुस्रे धरान ०२५-५३९१५५, मंगलगढी सुर्खेत ०८३-५२३२९९) मा सम्पर्क राख्न सक्नु हुनेछ।

युनिट /सब-युनिटहरुलाई विशेष आह्वान

युनिटहरुले गरेको कल्याणकारी कार्य, सामाजिक/जनहित कार्य, उद्धार, राहत तथा सहयोग वितरण, प्राकृतिक प्रकोप उद्धार, वार्षिकोत्सव, जवान वर्ष, उद्घाटन, शिलान्यास, सेमिनार, सम्मेलन, आर्मीस्तरका तालिम, सेलकुद प्रतियोगिता, स्वास्थ्य शिविरलगायत अन्य विविध गतिविधि र त्यससँग सम्बन्धित तस्वीरहरु यस सिपाही पाक्षिक र रेडियो नेपालबाट प्रशारण हुने सैनिक कार्यक्रमको लागि आकर्षक सामग्री बन्न सक्छन्।

यति मात्र हैन, युनिटहरुले गरेका रचनात्मक कार्यहरु अन्य युनिटहरुको लागि मार्गदर्शन र प्रेरणाको स्रोत पनि बन्न सक्छन्।

त्यसैले, यदि युनिटसँग त्यस्ता प्रकाशन तथा प्रशारणयोग्य समाचार सामग्री छन् भने यथासिध्द श्री सैनिक जनसम्पर्क निर्देशनालयमार्फत वा यस शाखाको निम्न ठेगानामा पठाउनु हुन अनुरोध गरिन्छ।

यस्तैगरी, यस सिपाही पाक्षिकसँगै आफ्नै खर्चमा तपाईंको युनिटको अतिरिक्ताङ्क प्रकाशन गर्न चाहनुहुन्छ भने आफूले प्रकाशन गर्न चाहेको सामग्रीहरु कान्तिपुर फन्टमा टाईप गरी फोटो समेत सी.डी. वा पेन ड्राईभमा राखेर यस शाखामा पठाउनु हुनको साथै विस्तृत जानकारीको लागि फोन नं. ४-२४१०३१ मा सम्पर्क राख्नु हुन अनुरोध गरिन्छ।

पत्राचारको लागि ठेगाना

श्री सैनिक जनसम्पर्क निर्देशनालय,
प्रचार प्रसार शाखा,
जङ्गी अड्डा।

फोन नं. : ४२४९७३१, फ्याक्स नं. : ४२६९६२४

Email: dpr_radio@nepalarmy.mil.np
sipahipatrika@gmail.com

प्रकृति संरक्षण गतिविधि

गोरखबहादुर गण: चितवन राष्ट्रिय निकुञ्जमा तैनाथ श्री गोरखबहादुर गणको सुकिभार पोष्ट र धुव्रा पोष्टबाट गत पुस ३ गते गएको संयुक्त गस्ती टोलीले देउराली जङ्गलभित्र अनाधिकृत रूपमा प्रवेश गरी सालको रुख काटी लैंजादै गरेको अवस्थामा काठको टिम्बा गोटा ४, बन्चरो गोटा २, आरा गोटा १ र नाम्लो गोटा ३ सहित दुई जना व्यक्तिहरुलाई पक्राउ गरी निकुञ्ज कार्यालयमा बुझाएको छ।

चण्डीप्रसाद गण: शुक्लाफाँटा वन्यजन्तु आरक्षमा तैनाथ श्री चण्डीप्रसाद गण अन्तर्गत रहेका विभिन्न पोष्टहरुबाट गत पुस १ गतेदेखि १५ गतेसम्म गएको पट्रोल टोलीले निकुञ्जभित्र अनाधिकृत रूपमा घाँस दाउरा काटिरहेका अवस्थामा १ जना पुरुष र ११ जना महिलाहरुलाई साईकल १, बन्चरो २१, हंसिया गोटा १०२ र नाम्लो गोटा ११० सहित पक्राउ गर्नुकोसाथै अनाधिकृत रूपमा चरिरहेको भैंसी ३ वटा पक्राउ गरी निकुञ्ज कार्यालयमा बुझाएको छ।

ज्वालादल गण: बर्दिया राष्ट्रिय निकुञ्ज सुरक्षार्थ तैनाथ श्री ज्वालादल गण अन्तर्गत रहेका विभिन्न पोष्टहरुबाट गत पुस १ देखि १५ गतेसम्म गएको गस्ती टोलीले निकुञ्जभित्र अनाधिकृत रूपमा घाँस दाउरा काटिरहेका अवस्थामा ४ जना पुरुष र ३२ जना महिलाहरुलाई हंसिया गोटा १२ र नाम्लो गोटा ९ सहित पक्राउ गर्नुकोसाथै अनाधिकृत रूपमा चरिरहेका ९३ वटा बाख्राहरु पक्राउ गरी निकुञ्ज कार्यालयमा बुझाएको छ।

इन्द्रबक्स गण: लाङ्गटाङ्ग राष्ट्रिय निकुञ्जमा तैनाथ श्री इन्द्रबक्स गणको उर्लेनी पोष्टबाट गत पुस ४ गते गएको गस्ती टोलीले ध्याङ्गफेदी ४ बस्ने अन्दाजी वर्ष ५१ को श्रीमान् तामाङ्गलाई मृगको छाला थान २ घरमा सुकाई रहेको अवस्थामा फेला पारी आवश्यक कारवाहीको लागि निकुञ्ज कार्यालयमा बुझाएको छ।

नयाँ रणभीम गुल्म: पर्सा वन्यजन्तु आरक्षमा तैनाथ श्री नयाँ रणभीम गुल्म हे.क्वा.बाट गत पुस ११ गते गएको गस्ती टोलीले भेडेखोला इलाकाभन्दा करिब ४ की.मी. पश्चिम आरक्ष इलाकामा अनाधिकृत रूपमा प्रवेश गरी काठ तथा दाउरा काटिरहेको अवस्थामा बन्चरो गोटा ६ तथा दाउरा ओसारन प्रयोग गरिने साईकल गोटा १५ सहित पर्सा जिल्ला चोनी गा.वि.स. ९ बस्ने ६ जना व्यक्तिहरुलाई पक्राउ गरी आरक्ष कार्यालयमा बुझाएको छ।

श्रीदल गुल्म: सगरमाथा राष्ट्रिय निकुञ्ज सुरक्षार्थ तैनाथ श्री श्रीदल गुल्मले गत पुस २० गते निकुञ्ज भित्र रहेको कालो बजार इलाकामा सर्चको कारवाही गर्ने क्रममा कस्तुरी मृगलाई लक्षित गरी अवैध रूपमा तयारी बनाई लुकाई राखेको पासो ७४ वटा वरामत गरी वार्डेन कार्यालयमा बुझाएको छ।

श्री नं. ५ बाहिनी अड्डामा सञ्चालन भएको मानव अधिकार तथा अन्तर्राष्ट्रिय कानुन तालिमको पुस १९ गते उक्त बाहिनी अड्डाका बाहिनीपति सहायक रथी श्री अजितसिंह ठकुरीले एक कार्यक्रमकाबीच प्रथम प्रवचन दिनुभई तालिमको शुभारम्भ गर्नु भयो। उक्त तालिममा २० जना अधिकृत शिक्षार्थीहरुको सहभागिता रहेको थियो।

श्री सैनिक शिक्षालय नगरकोट ब्यारेक, भक्तपुरमा सञ्चालन भएको सि.सं. ४३ युवक अधिकृत तालिम (कमाण्डो खण्ड) को गत पुस २० गते उक्त शिक्षालयका शिक्षाधिकृत सहायक रथी श्री रमेश विष्टले एक कार्यक्रमकाबीच अन्तिम प्रवचन दिनु भई तालिम समापन गर्नु भयो।

श्री गौरी बक्स गुल्मको आफ्नै श्रोत र साधनबाट सञ्चालन भएको सि.सं. १ स्नाईपर तालिमको पुस २० गते श्री मध्य प्तना हेड क्वार्टरका चिफ अफ स्टाफ सहायक रथी श्री दिपक कुमार गुरुङ्गले एक कार्यक्रमकाबीच अन्तिम प्रवचन दिनुभई तालिम समापन गर्नु भयो।

उक्त तालिममा ४० जना शिक्षार्थीहरुको सहभागिता थियो।

श्री कालीबक्स गणमा सञ्चालन भएको सिं.सं. १६० युनिट एफ.ई.वेशिक तालिमको गत पुस १४ गते उक्त गणका गणपति प्रमुख सेनानी श्री विनोद खरेलले एक कार्यक्रमकाबीच अन्तिम प्रवचन दिनुभई तालिम समापन गर्नुभयो। उक्त तालिममा २६ जना शिक्षार्थीहरुको सहभागिता रहेको थियो।

श्री रणशुर गुल्ममा सञ्चालन भएको सि.सं. ३ काउण्टर ईन्सरजेन्सी तालिमको गत पुस ७ गते उक्त गुल्मका गुल्मपति सेनानी श्री साजन हुङ्गनाले एक कार्यक्रमकाबीच अन्तिम प्रवचन दिनु भई तालिम समापन गर्नुभयो।

श्री नयाँ गोरख गणमा सञ्चालन भएको सि.सं. ८ अर्बान काउण्टर ईन्सरजेन्सी तालिमको पुस १३ गते उक्त गणका गणपति प्रमुख सेनानी श्री शम्भु कुमार गुरुङ्गले एक कार्यक्रमकाबीच अन्तिम प्रवचन दिनुभई समापन गर्नुभयो। उक्त तालिममा ८१ जना शिक्षार्थीहरु सहभागी थिए।

विविध तालिम

व्यवस्था तथा युद्धकार्य महानिर्देशकबाट प्यारा विंग तथा स्पेशल फोर्स ट्याब प्रदान



गत पुस ९ गते व्यवस्था तथा युद्धकार्य महानिर्देशक उपरथी श्री गौरव शम्शेर ज. व. रा. ले प्यारा तालिम शिक्षालयमा सञ्चालित सि.सं. ११७ प्यारा वैशिक तालिमको समापन गर्नुहुँदै तालिम सफलतापूर्वक

पूरा गर्ने शिक्षार्थीहरूलाई प्यारा विंग प्रदान गर्नु भएको छ। यसैगरी उहाँले गत पुस १२ गते श्री युद्ध भैरव गणमा सञ्चालित सि.सं. १९ कम्ब्याट तालिमको समापन गर्नुहुँदै सहभागी शिक्षार्थीहरूलाई स्पेशल फोर्सको ट्याब प्रदान गर्नु भयो।

Samari Slam- 2066 भव्यताकासाथ सम्पन्न

सुपारेटारस्थित श्री मध्य पतनाको पहलतामा गत पुस १५ गतेदेखि १८ गतेसम्म जनमुखी कार्यक्रमलाई मध्यनजर गरी खेलकूद विकासमा टेवा पुऱ्याउने उद्देश्यले Samari Slam- 2066 भव्यताकासाथ सम्पन्न भएको छ। उक्त खेलको उद्घाटन तथा समापन सोही पतनाका पतनापति उपरथी श्री नेत्र बहादुर थापाले एक समारोहकाबीच गर्नु भएको थियो भने आयोजित टेनिस खेल प्रतियोगितामा नेपालका टेनिस खेलका अग्रणी एवं प्रतिष्ठित राष्ट्रिय टेनिस खेलाडीहरूलाई पतना हेड क्वार्टरका अधिकृतहरूसमेत गरी २० जना खेलाडीहरू सहभागी रहेका थिए। उक्त प्रतियोगितामा सहभागी हुनुभएका मुख्य खेलाडीहरूमा पूर्व मन्त्री श्री कमल थापा, सशस्त्र प्रहरी महानिरीक्षक श्री



सहभागी खेलाडीहरूको साथमा तस्वीर विचारउनु हुँदै पतनापति उपरथी श्री नेत्र बहादुर थापा

सनत कुमार वस्नेत, पतनापति, चिफ अफ स्टाफ ल गायत राष्ट्रियस्तरका खेलाडीहरू कृष्ण घले, शरद लामा आदि सहभागी हुनु भएको थियो। साँही अवसरमा Samari Slam अन्तर्गत ओपन सिङ्गल्स, भेटान्स डबल्स, ओपन डबल्स विधामा खेलहरू सञ्चालन गरिएका थिए। जस अन्तर्गत ओपन सिङ्गल्सतर्फ श्री कृष्ण घले प्रथम र श्री छेवाङ लामा द्वितीय, ओपन डबल्सतर्फ श्री कमल थापा र श्री प्रताप मोक्तानको जोडीले सेनानी श्री नमराज कार्की र श्री सोभियतमान श्रेष्ठको जोडीलाई पराजित गरी प्रथम हुनुभएको छ। विजयी खेलाडीहरूलाई पतनापति उपरथी श्री थापाले गत पुस १८ गते एक विशेष कार्यक्रमकाबीच पुरस्कार प्रदान गर्नुभई Samari Slam- 2066 को समापन गर्नु भएको थियो।

उक्त समापन कार्यक्रममा क्षेत्रीय प्रशासक, क्षेत्रीय प्रहरी नायव निरीक्षक, प्रमुख जिल्ला अधिकारी, पत्रकार एवं सञ्चारकर्मी लगायत स्थानीय व्यक्तिहरूको समेत उल्लेख्य उपस्थिति रहेको थियो।

विष्णुदल गणका जवानहरूबाट रक्तदान

विराटनगर विमानस्थल सुरक्षार्थ तैनाथ श्री विष्णुदल गण अन्तर्गत "घ" गुल्म सुरक्षा वेशका १२ जना सकलदर्जाले रक्तदान गरेका छन्। विराटनगर नागरिक उड्डयन कार्यालयको एघारौं



रक्तदान गर्दै गणका जवानहरू

वाषिर्कोत्सवको अवसरमा आयोजित खेलकूद प्रतियोगितामा सहभागी भएका सकलदर्जाहरूले क्याम्पको प्रतियोगितामा प्रथम, २०० मिटर दौड प्रतियोगितामा प्रथम, द्वितीय र तृतीय स्थान प्राप्त गर्न सफल भएका थिए। विजयी खेलाडीहरूलाई पुस १६ गते मोरङ जिल्लाका प्रमुख जिल्ला अधिकारी श्री शसि शेखर श्रेष्ठले पुरस्कार, प्रमाणपत्र तथा प्रशंसापत्र प्रदान गर्नु भएको थियो भने विमानस्थलको वाषिर्कोत्सवकै अवसर पारेर सोही सुरक्षा ब्रेसबाट गएको एक टोलीले विराटनगर विमानस्थल सरसफाई गरेको थियो।

वाषिर्कोत्सव सम्पन्न

श्री राजदल गण

श्री राजदल गणले आफ्नो स्थापनाको १६६ औं वाषिर्कोत्सव गत पुस २४ गते प्रधान सेनापति महारथी श्री छत्र मान सिंह गुरुङको प्रमुख आतिथ्यमा मनाएको छ। सो अवसरमा उहाँले वाषिर्कोत्सवको केक काट्नु भई गणले आयोजना गरेको सांस्कृतिक कार्यक्रम अवलोकन गर्नु भएको थियो।



प्रधान सेनापति महारथी श्री छत्र मान सिंह गुरुङ वाषिर्कोत्सवको केक काट्नुहुँदै।

यसैगरी गत पुस १२ गते उक्त गणका कर्णेल कमाण्डाण्ट अ.प्रा.उ.र. श्री

गोविन्द बहादुर गुरुङले वाषिर्कोत्सवको अवसरमा आयोजित अन्तर व्याटी प्रतियोगिता अन्तर्गत तानडोरी, बाधापार, बास्केटबल, २ माईल दौड, भलिबल, फुटबल तथा एथलेटिक्स खेलहरूमा प्रथम, द्वितीय र तृतीय हुने व्याटीहरूलाई रनिङ्ग शिल्ड प्रदान गर्नुभई सकलदर्जाको परिवारहरूलाई आयोजना गरिएको बडा भोजमा सहभागी हुनु भएको थियो।

वाषिर्कोत्सवको अवसरमा आयोजित रात्रीभोजमा श्री आर्टिलरी निर्देशनालयका निर्देशक सहायक रथी श्री शिव कुमार पौडेललगायत नेपाली सेनाका रथीबृन्द, अधिकृत तथा गणका सकलदर्जा एवं अवकास प्राप्त सैनिकहरूसमेत उपस्थिति रहेको थियो। यसैगरी वाषिर्कोत्सवको उपलक्ष्यमा गत पुस १२ गते सो गणका गणपति प्रमुख सेनानी श्री कृष्ण बहादुर बडवालबाट निशान भगवतीको पूजा अर्चनाकोसाथै भण्डोलोतन गर्नु भएको थियो। उक्त अवसरमा राफल चिन्ता कार्यक्रमको आयोजना गरिएको थियो भने गणपति श्री बडवालले विभिन्न युनिटहरूमा सञ्चालन भएको विभिन्न तालिमहरूमा प्रथम, द्वितीय र तृतीय हुने व्यक्तिहरूलाई नगद पुरस्कार प्रदान गर्नु भएको थियो।

श्री नं. १९ वाहिनी अड्डा

श्री मध्य पश्चिम पतनाका पतनापति उपरथी श्री प्रदिप जंग थापाको प्रमुख आतिथ्यमा गत पुस १५ र १६ गते नं. १९ वाहिनी अड्डाले आफ्नो स्थापनाको छैठौं वाषिर्कोत्सव भव्यताकासाथ



पतनापति उपरथी श्री प्रदीप जंग थापा स्थानीय विद्यालयका छात्रछात्राहरूलाई शैक्षिक सामग्री वितरण गर्नुहुँदै।

मनाएको छ। सो अवसरमा पतनापति श्री थापाले वाहिनीको सकलदर्जाको अथक प्रयासबाट वाहिनी हाताभित्र करिब २ लाख रुपैयाँको लागतमा निर्माण गरिएको मनोरञ्जन घर तथा जिम हलको उद्घाटन गर्नुकासाथै गत पुस १६ गते तुल्सीपुरमा अवस्थित स्थानीय ज्ञान ज्योति प्राथमिक विद्यालयका दलित, अपाङ्ग तथा अनाथ विद्यार्थीहरूलाई उहाँले

वाहिनीकोतर्फबाट करिब ५० हजार रुपैयाँ बराबरको विविध खेलकूद तथा स्टेशनरीका सामग्री लगायत ३० जना गरीब तथा विपन्न परिवारका विद्यार्थीहरूलाई स्कुले पोशाक वितरण गर्नु भएको थियो। साथै उहाँले सकलदर्जाको अथक परिश्रमबाट करिब १ लाख ५० हजार बराबरको श्रमदानबाट विद्यालय हातामा निर्मित २ कोठे भवनकोसमेत निरीक्षण गर्नुभएको थियो।

यसैगरी वाषिर्कोत्सवको उपलक्ष्यमा सोही दिन साँझ वाहिनी हाताभित्र पतनापति श्री थापालगायत पुनरावेदन अदालतका न्यायधीश, सरकारी कार्यालयका कार्यालय प्रमुख तथा स्थानीय सुरक्षा निकायका प्रमुख, वाहिनीका सकलदर्जा तथा उनीहरूको परिवारकोसमेत उपस्थितिमा मनोरञ्जनात्मक सांस्कृतिक कार्यक्रमको आयोजना गरिएको थियो। सोही अवसरमा राष्ट्रिय किर्तिमानधारी एथलेटिक्स खेलाडी प्रमुख सुवेदार आशाराम चौधरीलाई सम्भन्ना स्वरुप उपहार (मोमेण्टो) प्रदान गरी सम्मानित गरिनुकासाथै सो वाहिनी अन्तर्गतबाट स्थानान्तरण भएर जाने क्रममा रहेका गणहरूलाई समेत सम्भन्नास्वरुप उपहार (मोमेण्टो) प्रदान गरिएको थियो।

यसैगरी वाषिर्कोत्सवको अवसरमा सो वाहिनीका वाहिनीपति सहायक रथी श्री भरत मल्लले विधिवतरुपमा पूजाअर्चना गर्नुभई वाहिनीको भण्डोलोतन गर्नु भएको थियो भने वाहिनीका सकलदर्जाका परिवारहरूलाई आमन्त्रितगरी विभिन्न रोमाञ्चक पाहुना खेलहरू आयोजनागरी विजयी हुने खेलाडीहरूलाई पुरस्कार प्रदान गर्नुकासाथै बडा भोजको समेत आयोजना गरिएको थियो।

श्री नं ६ वाहिनी अड्डा

“शक्ति नै विजय श्रोत हो” भन्ने आदर्श वाक्य बोकेर आफ्नो स्थापनाकालदेखि नेपाली सेनाको गौरवमय गाथालाई अटल रूपमा शिरोपर गरी देश र जनताको सेवामा समर्पित श्री नं ६ वाहिनी



निमित्त वाहिनीपति महासेनानी श्री तारा विक्रम शाह विजयी खेलाडीलाई पुरस्कृत गर्नुहुँदै।

अड्डाले आफ्नो स्थापनाको २९ औं वाषिर्कोत्सव विविध कार्यक्रमहरूको आयोजना गरी गत पुस १४ गते मनाएको छ। सो अवसरमा निमित्त वाहिनीपति महासेनानी श्री तारा विक्रम शाहले वाषिर्कोत्सवको अवसरमा वाहिनी हाताभित्र रहेका युनिटहरूलाई समावेश गरी आयोजना गरिएको विभिन्न खेलकूद प्रतियोगिताहरूमा विजयी हुने टीम तथा खेलाडीहरूलाई शिल्ड तथा पुरस्कार प्रदान गर्नु भएको थियो। उक्त प्रतियोगिता अन्तर्गत भलिबल खेलमा वाहिनीको टीम प्रथम, नं ६ सिगनल गुल्म द्वितीय, बास्केटबल खेलमा नं ६ ह.सु. व्याटी प्रथम, वाहिनी टीम द्वितीय तथा तानडोरी प्रतियोगितामा नं. ६ ह.सु.व्याटी प्रथम र वाहिनी टीम द्वितीय हुन सफल भएका थिए। साथै उहाँले वर्षको सर्वोत्कृष्ट फष्टमेन बन्न सफल श्री नं ६ ह.सु. व्याटीका गनर भिम बहादुर कार्कीलाई पुरस्कार प्रदान गर्नु भएको थियो। वाषिर्कोत्सवकै अवसरमा सो वाहिनी तथा हाता भित्रका युनिटहरूका सकलदर्जाका परिवार तथा तिनका छोराछोरीहरूलाई सहभागी गराई विभिन्न खेलहरू सञ्चालन गरिएको थियो।



सिपाही पाक्षिक अतिरिक्ताङ्क

१ माघ २०६६

चण्डीदल गणको संक्षिप्त इतिहास

वि.सं. १९६३ सालमा तत्कालीन श्री ५ महाराजाधिराज गिर्वाणयुद्ध विक्रम शाहको राज्यकालमा श्री चण्डीदल कम्पनीको नामबाट स्थापना भएको थियो। नेपाल एकीकरण अभियानलाई निरन्तरता दिने क्रममा काजी अमरसिंह थापाको नेतृत्वमा गढवाल र कुमाउ क्षेत्रमा युद्ध गर्न जानको लागि विभिन्न फौजहरु पठाउने क्रममा श्री चण्डीदल कम्पनीलाई पनि जिम्मेवारी सुम्पिएको थियो। काजी अमरसिंह थापाको उक्त ईलाकामा फौज परिचालन गर्ने क्रममा भक्ति थापाको मातहतमा विभिन्न १२ वटा कम्पनीहरुका भण्डै २४०० फौज काँगाडाको युद्धमा पठाइएका थिए। जसमा चण्डीदल कम्पनीका फौजले बहादुरीपूर्वक आफ्नो कर्तव्य निर्वाह तथ्य नेपालको इतिहासमा सुनौलो अक्षरमा लेखिएको छ।

नेपाली सेनाको सैनिक संख्या कटौती गर्ने क्रममा यो कम्पनी खारेजीमा परेतापनि वि.सं. २०४३ साल मङ्सिर २४ गते श्री खप्तड राष्ट्रिय निकुञ्ज सुरक्षा टोलीको नामबाट पुनर्स्थापना भएको थियो। त्यसपछि वि.सं. २०४५ साल कार्तिक २२ गते तत्कालीन श्री ५ बडामहारानी ऐश्वर्य राज्यलक्ष्मी देवी शाहको शुभ जन्मोत्सवको उपलक्ष्यमा केही दरबन्दी थप भई ९७ जनाको नफ्री कायम गरिएको थियो भने वि.सं. २०४७ साल साउन ३ गतेको तत्कालीन श्री ५ को सरकार मन्त्री परिषदको निर्णयअनुसार नयाँ दरबन्दी कायम भएको थियो। सोही अनुरूप वि.सं. २०४७ साल माघ २९ गते महाशिवरात्रीको पुनित उपलक्ष्यमा तत्कालीन प्रधानसेनापति महारथी स्व.श्री सत्त्वित शम्शेर ज.व.रा.वाट यस गणलाई निशान प्रदान भएको थियो भने तत्कालीन श्री ५ को सरकार, मन्त्री परिषदको निर्णय बमोजिम वि.सं. २०६२ साल साउन १९ गते गुल्मबाट गणमा परिणत भएको यस गणका प्रथम गणपति प्रमुख सेनानी श्री चन्द्र बहादुर पुन हुनु हुन्थ्यो भने यस गणका प्रथम प्रमुख सुवेदार चित्र बहादुर पराजुली हुनुहुन्छ। आरक्ष सुरक्षामा उत्कृष्ट कार्य गरेवापत वि.सं. २०५९ सालमा अब्राहम पुरस्कार प्राप्त गर्ने सफल यस गणको आदेश वाक्य "निरन्तर प्रयास नै सफलता हो" भन्ने रहेको छ।





प्र.से. रविन जोशी
गणपति

चण्डीदल गणको निशान

अगाडि निशान (अ.नि.) र पछाडि निशान (प.नि.) मा रहेका भिन्नताहरू

क्र.सं.	निशान	क्र.सं.	निशान
१	नगाई अ इन्च	१	नगाई ३० इन्च
२	झण्डाको मोटाई ५ इन्च	२	झण्डाको मोटाई ५.५ इन्च
३	पनि को गण र ढाकालको व्युत्पत्तिक	३	पनि को गण र ढाकालको व्युत्पत्तिक र भाला जस्ता रंगी जस्ता भएको
४	पनि को बम सुदुना ३ इन्चको	४	पनि को बम सुदुना ३.५ इन्चको



चण्डीदल गणको वार्षिकोत्सव

यस गणको २०३ औं वार्षिकोत्सव गत साउन ३ गते विविध कार्यक्रमकासाथ भव्यरूपमा सम्पन्न भयो। सो अवसरमा यस गणका तत्कालीन गणपति प्रमुख सेनानी श्री चोक बहादुर ढकालले भण्डाको विधिवत् रुपमा पूजा अर्चना गर्नुभई गण हाताभित्र निर्माण गरिएको भगवती मन्दिर, वीर स्मारक र बुद्ध स्तुपाको उदघाटन गर्नुभएको थियो। साथै उहाँले गणको सर्वोत्कृष्ट जवान सिपाही डम्बरमान गन्द्रमालाई प्रोत्साहनस्वरूप प्युठ दजामा बढुवा गरि दर्ज्यानी चिन्ह प्रदान गर्नु भएको थियो।



वीर स्मारक उदघाटन गर्नुहुँदै तत्कालीन गणपति प्र.से. श्री चोकबहादुर ढकाल।

वार्षिकोत्सवको उपलक्ष्यमा गण हाताभित्र विज्ञो खेल, वडाभोज, जिल्लास्थित विभिन्न सरकारी कार्यालयका कर्मचारी तथा स्थानीय व्यक्तित्वहरुकासाथै सकलदर्जाका परिवारहरुको उपस्थितिमा सांस्कृतिक कार्यक्रम, अन्यदर्जा हयाप्पी आवरलगायत कार्यक्रमहरु आयोजना गरिएको थियो।

चण्डीदल गणका माथिल्लो फर्मेशनका पतिहरु



मध्यपश्चिम पृतनापति न. १९ वाहिनीपति
उपरथी श्री प्रदिप जंग थापा सहायक रथी श्री भरत मल्ल

नयाँ गणपतिको स्वागत र निवर्तमान गणपतिको बिदाइ

श्री चण्डी दल गणमा नवनि्युक्त हुनुभएका प्रमुख सेनानी श्री रविन जोशीको गत भाद्र २६ गते तत्कालीन गणपति श्री चोक बहादुर ढकालले गणमा आयोजित एक कार्यक्रमकाबीच हार्दिक स्वागत गर्नुभयो। सो अवसरमा अधिकृत पदिकलगायत अन्यदर्जाको पिन उपस्थिति रहेको थियो। यसैगरी यस गणबाट श्री सैनिक कमाण्ड तथा स्टाफ कलेजमा सरुवा भै जानुभएका प्रमुख सेनानी श्री चोक बहादुर ढकालको गत साउन २९ गते गणमा आयोजित विशेष विदाइ कार्यक्रम सम्पन्न भएको छ। उक्त कार्यक्रममा सकलदर्जाले फूलमाला तथा अविरकासाथ विदाइ गरेका थिए।



पूर्व गणपतिलाई विदाइ गर्नुहुँदै वर्तमान गणपति

गणको निरीक्षण क्रममा पृतनापति

वीर स्मारक, मन्दिर तथा बुद्ध प्रतिमा

विगत द्वन्द्वको समयमा कर्तव्य पालनाको सिलसिलामा आफ्नो प्राणोत्सर्ग गर्ने यस गणका वीर सैनिकहरुको सम्झनामा गणको आन्तरिक श्रोत तथा सकलदर्जाको अथक परिश्रमबाट 'वीर स्मारक' को निर्माण कार्य सम्पन्न भएको छ।



गण परिसरमा निर्माण भएको उक्त वीर स्मारकसँगै दुर्गा देवीको मन्दिर निर्माण गरिनुकोसाथै अर्ध कद बुद्धको प्रतिमासमेत निर्माण गरिएको छ। उक्त स्मारकमा गत साउन ३ गते वार्षिकोत्सवको अवसरमा तत्कालीन गणपति प्रमुख सेनानी श्री चोक बहादुर ढकालले पुष्पहार अर्पण गरी श्रद्धान्जली अर्पण गर्नुकासाथै दुर्गा देवीमन्दिरको उदघाटन तथा बुद्ध प्रतिमाको प्राणप्रतिष्ठा गर्नुभएको थियो।

गणको निरीक्षण



गणको निरीक्षणका क्रममा पृतनापति

मध्यपश्चिम पृतना उपरथी श्री प्रदिपजंग थापा तथा न.१९ वाहिनी अड्डाका वाहिनीपति सहायक रथी श्री भरत मल्लले गत जेठ १९ गते यस गणको निरीक्षण गर्नुभएको थियो। भ्रमणको क्रममा पृतनापति तथा वाहिनीपतिबाट गणको विभिन्न डि-प्लोईमेन्ट तथा विविध काम कारवाहीहरुको अवलोकन गर्नुभएको थियो।



गणको निरीक्षणका क्रममा वाहिनीपति

जिम्मेवारी क्षेत्र

यस गण हाल श्री मध्य पश्चिम पृतना, नं १९ बाहिनी अड्डाअन्तर्गत रही राप्ती अञ्चलको प्युठान जिल्लामा तैनाथ रहेको छ । यस गणको जिम्मेवारी क्षेत्र प्युठान जिल्लाको उत्तरमा बाग्लुङ्ग, पूर्वमा गुल्मी र अर्घाखाँची, दक्षिण र पश्चिममा दाङ्ग र लेप्चासँग सिमाना जोडिएको छ । सामाजिक तथा आर्थिक विकासको दृष्टिकोणले पछाडी परेको भएतापनि भौगोलिक तथा प्राकृतिक सम्पदाको दृष्टिकोणले धनी यस जिल्लामा पवित्र तपोभूमि स्वर्गद्वारी, ऐरावती तथा गौमुखीजस्ता धार्मिकस्थलहरु रहेका छन् । पवित्र स्वर्गद्वारी आश्रम र भिमरुक जलविद्युत आयोजना यस जिल्लाका महत्वपूर्ण स्थलहरु मानिन्छ ।

ऐतिहासिक युद्धको सम्भना:

नेपालको इतिहासमा प्रसिद्ध काँगडाको युद्धमा खटिएका १२ कम्पनीहरुमध्ये श्री चण्डीदल कम्पनी पनि एक थियो । त्यस युद्धमा नेपालीहरुको बहादुरी तथा चण्डीदल कम्पनीको वीरताको प्रशंसा सर्वत्र भएको थियो । तत्कालीन मुख्तियार भिमसेन थापाले यस गुल्मप्रति पूर्ण विश्वास गरी स्थापना भएकै वर्ष वि.सं. १८६३ सालमा उक्त लडाइँमा पठाइएको थियो । यस गुल्म लगायत अन्य ११ वटा गुल्मका २४०० जवानहरुले सरदार भक्ति थापाको कमाण्डमा काँगडा युद्धमा बहादुरीपूर्वक लडी काँगडा किल्लामा रहेका संसार चन्द्रका १० हजार सैनिकहरुलाई वि.सं. १८६३ देखि १८६७ सालसम्म किल्ला बाहिरबाट घेरा हालेका थिए । जसमा तत्कालीन यस गुल्मले उत्कृष्ट भूमिका निर्वाह गरेको थियो । त्यसै बखत केही नेपाली फौजले काँगडा क्षेत्रको पूर्वपट्टि रहेको हुनडुर र सिमर उर भन्ने इलाकामा पनि लडेको थियो, जसमा श्री चण्डीदल गुल्मको पनि ठूलो योगदान रहेको थियो । काँगडा युद्धपछि पनि श्री चण्डीदल गुल्मले गढवाल तथा कुमाउ क्षेत्रमा लडेको थियो ।

स्थापनाकालदेखि हालसम्म तैनाथ रहेको स्थान र मिति:

- (क) खप्तड राष्ट्रिय निकुञ्ज, वि.सं. २०४३/८/२४ गतेदेखि वि.सं. २०४८/५/१८ गतेसम्म
 - (ख) दार्चुला जिल्ला, वि.सं. २०४८/५/१८ गतेदेखि वि.सं. २०५२/२/१ गतेसम्म
 - (ग) कञ्चनपुर शुक्लाफाँटा वन्यजन्तु आरक्ष, वि.सं. २०५२/२/१ गतेदेखि वि.सं. २०५३/११/२ गतेसम्म
 - (घ) बझाङ्ग, वि.सं. २०५३/११/२ गतेदेखि वि.सं. २०५७/१२/११ गतेसम्म ।
 - (ङ) कञ्चनपुर शुक्लाफाँटा वन्यजन्तु आरक्ष, वि.सं. २०५७/११/११ गतेदेखि वि.सं. २०६५/१०/२ गतेसम्म
 - (च) वि.सं. २०६५/१०/२ गतेबाट हालसम्म प्युठानस्थित खलगा ब्यारेकमा तैनाथ रही जिल्लामा शान्ति सुरक्षा कायम गर्दै आइरहेको छ ।
- प्युठान जिल्लाको सदरमुकाम खलगा गण हेडक्वार्टर र जिल्लाको स्वर्गद्वारी, दिवाङ्ग, मल्लारानी, विजुवार तथा दाङ्गको सिनेघाँसस्थित रिपिटर टावरमासमेत सुरक्षा पोष्टकोरूपमा रहेर हाल रहि यस गणले आफ्नो जिम्मेवारी निर्वाह गर्दै आएको छ ।

हालसम्म नियुक्त भएका गुल्मपति तथा गणपतिहरु:

- (क) सेनानी श्री प्रेम बहादुर खत्री वि.सं. २०४२/१२/१४ गतेदेखि वि.सं. २०४५/५/२९ गतेसम्म
- (ख) सेनानी श्री ध्रुव कुमार श्रेष्ठ वि.सं. २०४५/५/२९ गतेदेखि वि.सं. २०४७/३/६ गतेसम्म
- (ग) सेनानी श्री रोमियो जंग राणा वि.सं. २०४७/३/६ गतेदेखि वि.सं. २०४९/६/१५ गतेसम्म
- (घ) सेनानी श्री शिव कुमार पुन वि.सं. २०४९/६/१५ गतेदेखि वि.सं. २०५१/१/१ गतेसम्म
- (ङ) सेनानी श्री प्रल्हाद थापा वि.सं. २०५१/१/१ गतेदेखि वि.सं. २०५१/११/५ गतेसम्म
- (च) सेनानी श्री रघुनाथ सिंह भाट वि.सं. २०५१/११/५ गतेदेखि वि.सं. २०५२/४/१९ गतेसम्म
- (छ) सेनानी श्री अनुपजंग थापा वि.सं. २०५२/४/१९ गतेदेखि वि.सं. २०५३/१/१ गतेसम्म
- (ज) सेनानी श्री कुमार सिंह तामाङ्ग वि.सं. २०५३/१/१ गतेदेखि वि.सं. २०५५/३/३ गतेसम्म
- (झ) सेनानी श्री रामचन्द्र जोशी वि.सं. २०५५/३/३ गतेदेखि वि.सं. २०५७/४/३२ गतेसम्म
- (ञ) सेनानी श्री तारा विक्रम शाह वि.सं. २०५७/५/१ गतेदेखि वि.सं. २०५७/१२/८ गतेसम्म
- (ट) सेनानी श्री शशिचन्द्र बहादुर सिंह वि.सं. २०५७/१२/८ गतेदेखि वि.सं. २०५८/४/१७ गतेसम्म
- (ठ) सेनानी श्री बालकृष्ण कार्की वि.सं. २०५८/४/१७ गतेदेखि वि.सं. २०५९/७/२१ गतेसम्म
- (ड) सेनानी श्री रामचन्द्र खनाल वि.सं. २०५९/७/२१ गतेदेखि वि.सं. २०६०/११/२८ गतेसम्म
- (ढ) सेनानी श्री टेक बहादुर चन्द वि.सं. २०६०/११/२८ गतेदेखि वि.सं. २०६१/५/१८ गतेसम्म
- (ण) सेनानी श्री गणेश कुमार श्रेष्ठ वि.सं. २०६१/५/१८ गतेदेखि वि.सं. २०६२/३/२० गतेसम्म
- (त) प्र.से. श्री चन्द्र बहादुर पुन वि.सं. २०६२/३/२० गतेदेखि वि.सं. २०६३/९/२३ गतेसम्म
- (थ) प्र.से. श्री ईन्द्र बहादुर गुरुङ्ग वि.सं. २०६३/९/२३ गतेदेखि वि.सं. २०६४/९/२ गतेसम्म
- (द) प्र.से. श्री चोक बहादुर ढकाल वि.सं. २०६४/९/२ गतेदेखि वि.सं. २०६६/४/२७ गतेसम्म
- (ध) प्र.से. श्री रविन जोशी वि.सं. २०६६/४/२७ गतेदेखि हालसम्म



गणका सकलदर्जालाई पहिलो सम्बोधन गर्नुहुँदै गणपति प्र.से. श्री रविन जोशी



बडा दशैको अवसरमा फुलपाती सलामी अर्पण गर्नुहुँदै गणपति



सकलदर्जाको मनोरञ्जनकालागि गणले खरिद गरेको बाद्य वादनका सामाग्रीहरु ।

विगत द्वन्द्वमा वीरगति प्राप्त गर्ने श्री चण्डीदल गणका वीर सपूतहरु



हु. रमेश विष्ट सि. राम ब. वि.सी. सि. महोवीर खत्री सि. कर्ण ब. हमाल सि. मान ब. वोहरा

यस गणबाट वीरगति प्राप्त सैनिकहरु

क्र.सं.	दर्जा	नाम थर	ठेगाना	घटनाको संक्षिप्त विवरण
१४३२९८	हु.	रमेश बहादुर विष्ट	सेती अञ्चल, बझाङ जिल्ला, हेमन्तबडा गा.वि.स. वडा नं. ६	वि.सं. २०६२/१२/९ गते यस गण अन्तर्गत सिन्धुपुर पोष्टबाट इष्ट कलेक्सनको लागि रैतेनी बिचुवा गा.वि.स. वडा नं. ७ ईमलिया गाउँमा गएको बेला तत्कालीन विद्रोहीहरुले लखेटेर राधापुर फाँटमा गोली हानी हत्या गरेको ।
१८२९९६	सि.	महोवीर खत्री	भेरी अञ्चल, बाँके जिल्ला, बनकटुवा गा.वि.स. वडा नं. ५	वि.सं. २०६२/४/२९ गते भरनाखोला इलाकामा पुर्या तत्कालीन विद्रोहीसँग दोहोरो भिडन्तमा वीरगति प्राप्त गरेको ।
१८२४३८	सि.	कर्ण बहादुर हमान	भेरी अञ्चल, सुर्खेत जिल्ला, खानीखोला गा.वि.स. वडा नं. ४	वि.सं. २०६२/४/२९ गते भरनाखोला इलाकामा पुर्या तत्कालीन विद्रोहीसँग दोहोरो भिडन्तमा वीरगति प्राप्त गरेको ।
१८२४५३	सि.	राम बहादुर वि.सि.	भेरी अञ्चल, बर्दिया जिल्ला, कानिका गा.वि.स. वडा नं. ६	वि.सं. २०६२/४/२९ गते भरनाखोला इलाकामा पुर्या तत्कालीन विद्रोहीसँग दोहोरो भिडन्तमा वीरगति प्राप्त गरेको ।
२२३०६०	सि.	मान बहादुर वोहरा	सेती अञ्चल, डोटी जिल्ला, गैरागाउँ गा.वि.स. वडा नं. २	वि.सं. २०६२/११/२६ गते कञ्चनपुर जिल्लाको पिपरिया गाउँमा सचको कारवाही गरी फर्कने क्रममा गाडी दुर्घटना भई वीरगति प्राप्त गरेको ।

देश र जनताको रक्षार्थ कर्तव्य पालनाको सिलसिलामा वीरगति प्राप्त गर्नुभएका यस गणका वीर सपूतहरुप्रति हार्दिक श्रद्धाञ्जली अर्पण गर्दछौं । - चण्डीदल गण परिवार

गणमा हाल कार्यरत....

अधिकृतहरु

- प्रमुख सेनानी श्री रविन जोशी
- सेनानी श्री प्रभात विक्रम शाह
- सेनानी श्री भुवनेश्वर आचार्य
- सेनानी श्री खगेन्द्र लिम्बु
- सह सेनानी श्री महेन्द्र कुमार पुन
- सह सेनानी श्री दिलिप राउत
- सह सेनानी श्री मोहन बहादुर के.सी.
- सह सेनानी श्री मिलन आचार्य
- उप सेनानी श्री हर्क बहादुर थापा
- उप सेनानी श्री राजेन्द्र पाण्डे
- उप सेनानी श्री संजीवन जंग शाह
- उप सेनानी श्री रामकाजी कुमार
- उप सेनानी श्री विनिश श्रेष्ठ
- उप सेनानी श्री उद्धव खरेल
- उप सेनानी श्री नविन गुरुङ्ग
- उप सेनानी श्री दिपेन्द्र बस्नेत
- उप सेनानी श्री महेश चन्द
- उप सेनानी श्री धनिराज भट्ट
- सहायक सेनानी श्री रमेश चन्द
- सहायक सेनानी श्री कृष्णविक्रम थापा
- सहायक सेनानी श्री हरि खत्री

पदिकहरु

- प्रमुख सुबेदार चित्र बहादुर पराजुली
- सु.क. मणिराज श्रेष्ठ
- सु.क. कुमार खत्री
- सु. सुर्यमान तामाङ्ग
- सु. कर्णध्वज अधिकारी
- सु. प्रेम सिंह ठगुन्ना
- सु. सर्वराज भण्डारी
- सु. कर्ण चौधरी
- जम विमल कुवर
- जम तेज बहादुर धामी
- जम पदम सिंह महारा
- जम मोहन सुनार
- जम कुल बहादुर हमाल
- जम गिर बहादुर राना
- जम तेजनाथ ढकाल
- जम नर बहादुर चन्द
- जम कृष्ण बहादुर चन्द
- जम कृष्ण गिरी
- जम जगत बहादुर राना
- जम मुकुन्द थापा
- जम विशान सिंह लोथ्याल
- जम जितेन्द्र थापा
- जम सुरेन्द्र प्रसाद जोशी
- जम विर सिंह भण्डारी
- जम शम्शेर बहादुर गुरुङ्ग
- जम रत्न बहादुर सिंह
- जम प्रेम सिंह ठगुन्ना
- जम देवी चन्द
- जम हर्क बहादुर देवकोटा
- जम विनोद चौधरी

हालसम्म यस गणका सि.सु./मा.उ.से. तथा प्रमुख सुबेदारहरु

- (क) सि.सु. ध्रुव कुमार था.म.
- (ख) मा.उ.से. मान बहादुर गुरुङ्ग
- (ग) सि.सु. मान बहादुर श्रेष्ठ
- (घ) मा.उ.से. श्री मान बहादुर कठायत
- (ङ) प्र.सु. चित्रबहादुर पराजुली (हाल कार्यरत)

गणबाट भएका कल्याणकारी योजनाहरु:

यस गणले सकलदर्जाको हितलाई मध्यनजर राखी महेन्द्रनगरबाट प्युठानस्थित खलङ्गामा स्थानान्तरण भई आएदेखि हालसम्म जवान मनोरञ्जन हल, जवान भान्छा, पदिक मनोरञ्जन हल, पदिक भान्छा, जवान लाईन, खानेपानीको धारा, नुहाउने पानीको धाराको निर्माण गरि जवानहरुको सुविधाको लागि कल्याणकारी कार्यहरु गर्दै आइरहेको छ। आ.व. ०६५/६६ मा सकलदर्जाको प्रयासबाट संकलन भएको रकमबाट ठूलो भोला १, विण्ड स्विटर सुट जोर १ र ईनर भेट्टे गोटा १ सकलदर्जालाई वितरण गरिएको छ। यसको अलावा गणले निम्नअनुसारको कल्याणकारीको कार्यहरु सम्पादन गर्दै आइरहेको छ।

(क) **विदा छुट्टी:** सुरक्षा कार्यमा बाधा नपर्ने गरी विदा छुट्टी सम्बन्धी नीतिअनुरूप सबैलाई विदा छाड्ने गरिएको छ।

(ख) **मनोरञ्जन:** जवान वर्ष २०६५को उपलक्ष्यमा सम्पूर्ण मनोरञ्जनका साधनहरुसहित जवान मनोरञ्जन हल/पदिक मनोरञ्जन घर निर्माण गरी केवल लाईनद्वारा टेलिभिजन देखाउने तथा समय समयमा चलचित्रहरु देखाउने गरिएको छ भने प्रत्येक शुक्रवार **परिवार शो** कोसमेत व्यवस्था गरिएको छ। भलिबल, फुटबल, व्याडमिन्टन तथा अन्य खेलकुदहरु सञ्चालन गर्ने गरिएको छ।

(ग) **पदोन्नति:** हालको परिस्थितिमा जवानहरुको मर्यादाक्रमको आधारमा तथा गरेको तालिम, लगनशिलताको आधारमा पदोन्नति भइरहेकोले पदोन्नतीमा कुनै बाधा परेको छैन।

(घ) **शान्ति सेना:** यस गणलाई प्राप्त कोटामा जेष्ठ तथा योग्य उम्मेदवार तथा अपरेशनमा उल्लेखनीय कार्य गर्ने व्यक्तिलाई शान्ति सेनामा पठाउने गरिएको छ।

(ङ) **परिवार आवास:** यस गण हे.क्वा. खलङ्गामा परिवारको लागि १० कोठाको भवन रहेकोले हाल जवानहरुले परिवार आवास गृहको सहूलियत प्राप्त गरी रहेका छन्। विजवारस्थित नेपाली सेनाको नाममा रहेको करिब ६० रोपनी खाली जग्गा मुख्य सडकसँग जोडिएको र अन्य सुविधा सजिलै उपलब्ध हुन सक्ने हुँदा थप परिवार आवास निर्माणको लागि उपयुक्त रहेको देखिन्छ।

च) **निवृत्तिभरण:** नेपाली सेनाको शर्तबमोजिम सेवा पूरा गरी निवृत्तिभरणमा राजिनामा जान चाहाने व्यक्तिहरुको सन्धि सर्पण सहितको सिफारिस वाहिनी अड्डामा पठाउने गरिएको छ।

(छ) **क्यान्टिन सञ्चालन:** जवानहरुको सुविधा र आवश्यकतालाई महशुस गरी सरल र सुलभरूपमा चमेना तथा खुद्रा क्यान्टिनको व्यवस्था गरिएको छ।

(ज) **शुद्ध खानेपानी तथा नुहाउने व्यवस्था:** जवानहरुलाई पिउने पानीको सुविधाको लागि गणको आफ्नै श्रोतबाट ट्याङ्की तथा नुहाउने धाराको निर्माण गरिएको छ।

विविध

नयाँ गणपतिबाट गणको निरीक्षण

नवनिर्वात गणपति प्रमुख सेनानी श्री रविन जोशीले यस गणको कमाण्ड सम्हाल्नुभए पश्चात गण हेडक्वाटर तथा अन्तर्गत पोष्टहरुको निरीक्षण भ्रमण गर्नुभयो। गण हे.क्वा.मा रहेका मद्धती तथा बन्दोबस्ती कामकारवाही, गण भित्रका श्रोत साधनहरु र तिनको अवस्था निरीक्षण गर्नुकोसाथै अन्तर्गत पोष्टहरु सिनेघाँस, स्वर्गद्वारी, दिवाङ्ग, मल्लरानी, सामूहिक तालिम केन्द्र बिजुवारको स्थलगत भ्रमण गर्नुभई फौजहरुको अवस्था, उनीहरुको कृयाकलाप तथा त्यहाँको वस्तुस्थितिको बारेमा जानकारी लिनुभई सकलदर्जालाई सम्बोधनसमेत गर्नुभएको थियो।

बडा दशैं २०६६

हिन्दुहरुको महान चाड बडा दशैंको अवसरमा परम्पराअनुसार यस गणले पनि विधिपूर्वक पूजाआजाकासाथै विविध क्रियाकलापहरु सञ्चालन गरी भव्यरूपमा मनाउँदै आएको छ। यसैक्रममा यस वर्षको बडा दशैंको अवसरमा जिल्लाको सदरमुकाम खलगावजारमा रहेको देवीमाईको थानबाट फुलपातीलाई बाजागाजाकासाथ गण परिवारमा रहेको नवनिर्मित दुर्गा मन्दिरमा वैदिक परम्पराअनुसार मन्त्र उच्चारणकासाथ भित्र्याइको थियो। साथै महाअष्टमी तथा महानवमी एवं काल रात्रीमा शक्तिकास्वरूप दुर्गामाताको पूजा आरधना यस गणका गणपति प्रमुख सेनानी श्री रविन जोशी तथा सुवेदार सुर्यमान तामाङ्गले गर्नुभएको थियो। बडा दशैंको अवसरमा गणद्वारा आयोजित रात्रीभोजमा प्रमुख जिल्ला अधिकारी, जिल्लास्थित सुरक्षा निकायका प्रमुखहरु लगायत, गणका सकलदर्जा, उनीहरुका परिवारको समेत उपस्थिति रहेको थियो। उक्त अवसरमा बडाभोज, विविध सांस्कृतिक कार्यक्रम, गण रात्रीभोज, विज्ञो मेलाजस्ता कार्यक्रमहरुको आयोजन गरिनुकासाथै विजया दशमीको दिन गणका सकलदर्जालाई गणपति प्रमुख सेनानी श्री जोशीले गण परिवारमा सकलदर्जा तथा उनीहरुका परिवारहरुलाई टिका जमरा लगाई दिनुभएको थियो।

शुभ दिपावली २०६६

२०६६ साल कार्तिक १ गतेदेखि ३ गतेसम्म यस वर्षको अर्को प्रमुख चाड तिहार गणका सकलदर्जाहरु सहभागी भई विविध कार्यक्रमहरुकासाथ सम्पन्न भएको छ। कुकुर पूजा, लक्ष्मी पूजा, गोरु पूजा परम्पराअनुसार गरिनुकोसाथै गण हाताभित्र सकलदर्जाबाट देउसी भैलो खेली रमाइलो गरिएको थियो। लक्ष्मीपूजाको अवसरमा लक्ष्मीको पूजाआरधना गणका गणपतिबाट सम्पन्न गरिनुकोसाथै व्यारेक घरहरुमा हर्षोल्लासकासाथ दिपावली गरिएको थियो। तिहारको अवसरमा संधै भौं गणले बडाभोज तथा मनोरञ्जनात्मक खेलहरु आयोजना गरेको थियो।

तालिम

नेपाली सेना र श्री नं. १९वाहिनी अड्डाको तालिम निर्देशनअनुसार आर्थिक वर्ष ०६५/६६ सालमा प्राप्त कोटाअनुसार विभिन्न गण, वाहिनी, पतना तथा आर्मीमा सञ्चालित तालिममा शिक्षार्थीहरु खट्टाइएको छ। सकलदर्जालाई आफ्नो पेशागत ज्ञानमा निपूर्ण बनाई समसामयिक परिस्थितिअनुसार फौजलाई कठिनभन्दा कठिन परिस्थितिमा पनि सफलता दिलाउन निर्देशनानुसार तालिम सञ्चालन गर्दै आइरहेको छ।

यस गण प्युठान जिल्लामा स्थानान्तरण हुनु अगाडी शुक्लाफाँटा वन्यजन्तु आरक्षमा तैनाथ रहँदा सामूहिक तालिमको सट्टा On the Job Training (OJT) गराई स्थानान्तरण गरिएको थियो। हाल श्री नं. १९ वाहिनी अड्डाबाट प्राप्त निर्देशनअनुसार विजुवारस्थित नेपाली सेनाको जग्गामा गत चैत्र २ गतेबाट १ x राईफल गुल्म र मद्धती हतियारका से.मु.हरु सहित तालिम गरिरहेको र हालसम्म ३ x गुल्म फौजले सामूहिक तालिम गरि सकेका छन्।

वर्तमान परिस्थितिलाई मध्यनजर राखि गण तथा अन्तर्गत गुल्महरुमा साप्ताहिक तालिम तालिका प्रकाशित गरि विशेषगरी हतियार ह्याडलिङ्ग, एफ.सी., वी.सी., ई, आइ.डी, प्राकृतिक प्रकोप र मानव अधिकार सम्बन्धी तालिम दिने गरिएको छ। तालिमको दौरान पेशागत ज्ञानका अतिरिक्त मानव अधिकारको संरक्षण तथा सम्बर्द्धनमा विशेष जोड दिँदै आइरहेको छ। यस गणमा सैनिक जनमुखी तालिम चरणवद्ध तरिकाले सञ्चालन भई आधाभन्दा बढी फौजले तालिम गरि सकेका छन्भने बाँकीलाई पनि क्रमिकरूपमा तालिम गराउँदै लगिने योजना रहेको छ।

वासस्थान तथा बन्दोबस्ती

वासस्थान. नेपाली सेनाका अधिकांश युनिटहरुमाजस्तै यस युनिटको गण हे.क्वा. लगायत अन्तर्गतका सुरक्षा गुल्महरुमा प्रयात्तरूपमा पक्की भवनहरुको कमीले गर्दा सकलदर्जालाई वासस्थानकोलागि गणले आन्तरिक श्रोतबाट प्राथमिकताको आधारमा आन्तरिक श्रोत र सीप परिचालन गरी जवान वासस्थान निर्माण गर्दै आइरहेको छ। वर्षा शुरु भएपछि बंकर भत्की मानवीय क्षति हुन सक्ने खतरालाई मध्यनजर राख्दै गण हे.क्वा.मा ४० जवानहरु सुत्न सक्ने जवान लाईन निर्माण र रिपिटर टावर मल्लरानीमा थप ३० जवानहरु अट्न सक्ने गरी जवान लाईन निर्माण गरिएको छ।

रासनपानी. रासन ठेकेदारबाट रासन सुचारुरूपमा प्राप्त भइरहेको र गण हे.क्वा. तथा पोष्टहरुमा रासनको व्यवस्थित तरिकाले आपूर्ति भइ रहेकोछ। रिपिटर टावरमा तैनाथ फौजहरुलाई पानीको ज्यादै समस्या महशुस गरि गणले आफ्नै श्रोतबाट मोर्टर खरिद गरि पानी तान्ने व्यवस्था मिलाइएको छभने सिन्धेघाँस तथा मल्लरानीस्थित सुरक्षा गुल्मलाई अझै सो समस्या यथावत नै रहेको छ।

खेलकुद. यस गणमा भलिबल, फुटबल, बास्केटबल, बक्सिङ्ग र तेक्वान्दोजस्ता खेलहरुमाफर्त् सकलदर्जालाई मनोरञ्जन दिईदै आएको छ र बेलाबेलामा आन्तरिक प्रतिस्पर्धाहरु पनि गराउने गरिएको छ। भविष्यमा वाहिनी, पतना र आर्मीस्तरमा हुने खेलकुद प्रतिस्पर्धालाई मध्यनजर राख्दै उल्लेखित खेलहरुको प्रशिक्षण अनुभव प्राप्त प्रशिक्षकहरुबाट दिने गरिएको छ।



धन्य चण्डी

सि धनबहाद् धामी
चण्डीदल गण

निरन्तर प्रयास नै सफलता हो आदर्श वाक्य लियो।

प्रयास गरी सफल बन्ने सबैलाई सन्देश दियो।

महान छ तिम्रो विचार पवित्र छ वाक्य सुत्र।

हिमाल पहाड तराई सबै जनताको मुटुभित्र।

कहाँ पहिरो कहीं आगलागी, छैनौ कतै पछि हट्ने।

जस्तो संकट परे पनि, एक ढिक्का भै कोही नफुट्ने।

पी.टी परेड, जनसेवा, धर्मकर्म सबै भ्याउने।

मेची काली जहाँ पनि द्रुत गति ल्याउने।

आफ्नो अठोट पथहरुमा संधैभरी मगमगायो।

आगलागी बाढी पिडीत सबैलाई जोगाई दियो।

रक्षा गरुन् चण्डी माँले, शिर तिमीले ठाडो पार्नु।

आशीर्वाद छ भगवती माताको, संधै शान्ति सन्देश छन्।



मित्र मेरो संधैभरी

अम कर्णबहादुर मल्ल
चण्डीदल गण

मित्रताको गहिराई अनुशासन हुनु पर्छ
चुँडिएमा यो सम्बन्ध एकलै बसी रनु पर्छ।
जनताको सेवा गर्न तल्लीन भै लाग्नु पर्छ
पूर्व पश्चिम मेची काली सबैतिर जागु पर्छ।

मिलाएर पौरखी हात हामी अधि बढ्नु पर्छ
देश सेवाको भावनाले सबैको मन जित्नु पर्छ।
म नेपाली नेपाल मेरा, यो भावना हुनै पर्छ
शत्रुको अत्याचार सहने बानी अन्त्य गरिनै पर्छ।

निरन्तर प्रयासलाई संधै नै जारी राख्नु पर्छ
जता गए जे गरे नी, चण्डीलाई नै भाक्नु पर्छ।
आउने सबै संकटसंग सामना त गर्ने पर्छ
राष्ट्रियता जोगाउन, हामी सबै डट्नु पर्छ।

आउन सक्ने देवी संकट त्यसलाई पनि रोक्नु पर्छ
आए आँधीवेहरी सबै, त्यसलाई पनि छेक्नु पर्छ।
घर परिवार आमा बुवा सबैलाई पाल्नु पर्छ,
जन्मिएर यस धर्तीमा मर्न पनि जान्नु पर्छ।



जय चण्डी निशान

हु. दिलकुमार श्रेष्ठ
चण्डीदल गण

मुटु र शिर प्रतिक चण्डी निशान हाम्रो।

कर्म गरौं गणको राखौं शान हाम्रो।

कर्ति साहसी चण्डी निशान महानता,

निरन्तर प्रयास नै हाम्रो सफलता।

कि गरी छाड्छु, कि मरी लड्छु अमर विरता,

बाँच र बचाऔं हाम्रो सार्वभौम अखण्डता।

रक्षा सम्मान योगदान चण्डी निशान,

हटी होईन डटी लड्ने कर्म हो सिपाहीको।

रगत र बलिदान लक्ष्य हाम्रो संधै वीरताको,

जिउनु समर्पित भै देशमा बरदान निशानको।

मुटु र शिर प्रतिक चण्डी निशान हाम्रो,

कर्म गरौं गणको राखौं शान हाम्रो।

जय चण्डी, जय शान, जय निशान।



राष्ट्र सेवक

प्युठ कृष्णबहादुर विष्ट
चण्डीदल गण

जन्मभूमि शिरमाथि स्वर्ग सुन्दर मान्ने,
दुश्मनलाई गोली वर्षाई, छातीमाथि लात हान्ने।
जनताको भलोलाई संधै, आफ्नो प्राण मान्ने,
म त एउटा वीर सिपाही, परि आउने काँध थाप्ने।

अटल हुन्छु हिमाल भैं, सहदैँन अत्याचार
परि आए प्राण दिन्छु, हुँदैँन म हतियारा।
सुरक्षामा लडी हिँड्ने, यही आफ्नो कर्म मान्ने
म त एउटा वीर नेपाली, परि आए हाँसी मर्ने।

परि आए प्राण दिन्छु, चलाउँछु हतियार
रगतको भेल दिन्छु, सहदैँन अत्याचार।

जननी जन्मभूमि मूल मन्त्र लिन्छु,
परि आए यो माटोलाई जीवन नै साँची दिन्छु।

वीर नेपाली सिपाही म, नेपालमा नै रमाउँछु,
नेपाली र नेपाललाई शिरमाथि सजाउँछु।

श्री चण्डीदल गणका हालसम्मका गणपतिहरु, हाल कार्यरत सहायक गणपति तथा प्र.सु.



प्र.से. श्री चन्द्र बहादुर पुल
२०६२/०३/२० देखि
२०६३/०९/२३ सम्म



प्र.से. श्री ईन्द्र बहादुर गुरूङ्ग
२०६३/०९/२३ देखि
२०६४/०९/०२ सम्म



प्र.से. श्री चोक बहादुर ढकाल
२०६४/०९/०२ देखि
२०६६/०४/०५ सम्म



प्र.से. श्री रविन जोशी
२०६६/०५/०५ देखि
हालसम्म



हाल कार्यरत सहायक
गणपति सेनानी श्री प्रभात
विक्रम शाह



हाल कार्यरत प्रमुख
सुवेदार श्री चित्र बहादुर
पराजुली



कञ्चनपुरबाट प्युठानमा गण स्थानान्तरण हुँदा निधानलाई विधिवत सार्ने क्रममा तत्कालीन गणपति

गणका विविध कलकहरु



वाहिरी अभ्यासको क्रममा खाना पकाउँदै गणका जवानहरु



तिहार पर्वका अवसरमा देउसी खेल्दै गणका जवानहरु

यस गणबाट सम्पादन भएका जनहित कार्यहरु

पुल निर्माण: प्युठान जिल्लाको खलङ्गा गा.वि.स.मा रहेको सारीवाङ्ग उपभोक्ता समितिबाट अनुरोध भएअनुसार स्थानीय भिमरुक खोलामा काठे पुल निर्माणको लागि गत असोज १९ गते यस गणको सामूहिक तालिम केन्द्रबाट खटिएको फौजले उक्त पुल निर्माण कार्य सम्पन्न गरेको छ। उक्त पुल निर्माण कार्यको गणपति प्रमुख सेनानी श्री जोशीले स्थलगत निरीक्षण गर्नुभएको थियो। सो अवसरमा पुल निर्माण समितिका अध्यक्ष श्री मान बहादुर के.सी. र स्थानीय बढिजिवी श्री हेमराज पराजुलीले सो कार्यको सरहना गर्नुहुँदै आगामी दिनहरुमा पनि जनताको पीर-मर्काहरुमा नेपाली सेनाले सदैव सहयोग गर्ने अपेक्ष गर्नु भएको थियो। केही दिन पछि आएको ठूलो बाढीको कारणले



सो पुल बगाए पछि यस गणबाट गएको फौजले अर्को पटक सोही स्थानमा गत असोज २६ गते पुनर्निर्माण गरेको थियो।



असोज ६ गते यस गणबाट खटिएको फौजले उक्त ट्रान्समिटर सावधानीकासाथ जडान गर्न सहयोग पुऱ्याएको छ।

ट्रान्समिटर जडान: भौगोलिक कठिनाईका कारण विद्युत प्राधिकरणको ट्रान्समिटर विग्रिएर विद्युत आपूर्ति बन्द भएपछि त्यस ठाउँमा करिब सात टनको नयाँ ट्रान्समिटर जडान गर्न जनशक्तिको आवश्यकता परेकोले प्राधिकरणबाट माग गरे बमोजिम गत



विद्यालयलाई सहयोग: स्थानीय समाज तथा व्यक्तिहरुसँगको सम्बन्धलाई विस्तार गर्ने उद्देश्यले प्युठान जिल्लाको विजुवार गा.वि.स.मा रहेको श्री क्षेत्र विकास निम्न माध्यामिक विद्यालयको लागि गणको सामूहिक तालिम केन्द्र विजुवारबाट फौज परिचालित भई विद्यालयको लागि भलिबल कोर्ट निर्माण गरेको छ।

सर्वोत्कृष्ट बर्ष जवान



तालिमहरुमा अनुशासनपूर्वक उत्कृष्ट स्थान हासिल गर्दै आएका छन।

गत वर्षको बफादार, अनुशासित, लगनशील, जेहेन्दार गणको उत्कृष्ट बर्ष जवान सुर्खेत, वीरेन्द्र नगर नगरपालिका वडा नं. ११ घर भएका यस गणका सिपाही डम्बरमान गन्द्रमालाई तत्कालीन गणपति चोकबहादुर ढकालले वार्षिकउत्सवको अवसरमा उहाँलाई दर्ज्यानी चिन्ह लगाइ दिनुभएको थियो। वुवा यम बहादुर गन्द्रमा र आमा धनसरा गन्द्रमाको जेठा छोरा रहेका डम्बरमान वि.सं. २०६१ पुस २६ गते भर्ना भई यस चण्डी दल गणमा विल्लादार ग्रेड तेस्रा, ८१ मी.मी., रेन्जर अपग्रेड, सैनिक जनमुखी तालिमजस्ता पेशागत विभिन्न



गणको आन्तरिक स्रोतबाट नवनिर्मित जवान लाईन



हतियार अभ्यासको दौरानमा गणका जवान

वन्यजन्तु, राष्ट्रिय निकुञ्ज तथा आरक्ष सुरक्षामा योगदान



शुक्लाफाँटा वन्यजन्तु आरक्षमा तैनाथ रहेदेखि यस गणले वन्यजन्तु संरक्षण एवं वनपैदावारको सम्बर्द्धनमा अग्रणी भूमिका खेलेको थियो। चोरी शिकारी तथा काठ तस्करी जस्ता अवैध गतिविधिहरुलाई नियन्त्रण गर्न यस गणले दैनिक रुपमा गस्ती लगायत आवश्यकताअनुसार एम्बुसका कारवाहीहरु सञ्चालन गरेको थियो। कारवाहीको क्रममा पक्राउ परेका तस्कर एवं शिकारी तथा बिना ईजाजत आरक्ष प्रवेश गर्ने व्यक्ति एवं आरक्ष क्षेत्रभित्र छाडा छाडिएका चौपायाहरुलाई पक्राउ गरी आरक्ष कार्यालयमा बुझाएको थियो।


वि.सं. २०५८ सालमा शुक्लाफाँटा वन्यजन्तु आरक्षको विस्तारित क्षेत्रभित्र बसोबास गरी रहेका स्थानीय वासिन्दाहरुलाई आरक्ष कार्यालय र यस गण (तत्कालीन गुल्म) को सक्रियतामा खाली गराई आरक्ष संरक्षणमा ज्यादै प्रशंसनीय कार्य गरेबापत विश्व वन्यजन्तु कोषबाट अब्राहम पुरस्कारबाट यस गण (तत्कालीन गुल्म) पुरस्कृत भएको थियो। विस्तारित क्षेत्र स्थापना गर्ने क्रममा रौतेली विचवा, तारापुर र ढक्का पोष्ट ईलाकाबाट त्यसस्थानमा बसोबास गरेका वासिन्दाहरुलाई वेलडाँडी, बँक र वाणी सिमलफाँटा ईलाकामा सारिएको थियो।



सकलदर्जाको प्रयासमा निर्मित गणपति निवास



बढावसीको अवसरमा निशान छाप लगाउँदै गणपति



सामूहिक तालिम हलाका विजुवारमा निर्माणधीन जवान लाइन



बल्लामा बाजागाजाकासाथ फुलपाती दिन, कानेकबमा, चणका जवानहरु